



కార్మిక లోకం

మాసపత్రిక

సంచిక: II

సంపుటి: 27

నవంబరు - 2014

రూ. 7




లోపలి పేజీల్లో

ఐకెపి యానియేటర్లు
సమ్మె గురించిపట్టని ప్రభుత్వం

తూర్పు గోదావరిలో
అంగన్వాడీల విజయం

ముఖ్యమంత్రి జిల్లాలో
కార్మికులపై వేధింపులు

apkarmikalokam.com



లోపలి పేజీల్లో
మోడీ బ్రాండ్
శ్రమయేవ జయతే

కా॥ నందూరి ప్రసాదరావు



కార్మికోద్యమ నిర్మాత, అచెంచల యోధుడు కా॥ నందూరి ప్రసాదరావు 2001 నవంబరు 29న కన్నుమూసారు. నేటికి 13సం॥లు గడిచినా ఆయన జ్ఞాపకాలు మనల్ని వేన్నాడుతునే ఉన్నాయి. ఆయన వేసిన బలమైన పునాదితో ఐక్య కార్మికోద్యమం ఆంధ్రరాష్ట్రంలో ఒక బలమైన శక్తిగా ఎదుగుతోంది. ఆయన నాయకత్వంలో 30వేల సభ్యత్వంలో ప్రారంభమైన రాష్ట్ర సిఐటియు నేడు ఉమ్మడి రాష్ట్రంలో 8లక్షలు పైగా సభ్యత్వంతో కార్మిక ఉద్యమాలకి కేంద్ర బిందువుగా మారడం ఆయన కృషి ఫలితమే.

అనేక విశేషమైన అంశాలు ఒకే వ్యక్తిలో కలిగి ఉండటం చాలా అరుదు. అటువంటి బహుముఖ ప్రజ్ఞశాలి కా॥నందూరి ప్రసాద రావు. 1912లో జన్మించిన కా॥ నందూరి ప్రసాదరావు 16సం॥ల ప్రాయంలోనే సైమన్ కమిషన్ పై జరిగిన ఆందోళనతో స్వాతంత్ర్య పోరాటంలో పాల్గొనడం ద్వారా ఆయన రాజకీయ ప్రస్థానం ప్రారంభించి 2001లో తుది శ్వాస విడిచేదాకా ఆ జ్ఞానం అలుపెరగని కృషిచేస్తూనే ఉంది. స్వాతంత్ర్య పోరాటంలో చురుకుగా పాల్గొంటూ చదువును కూడా మధ్యలో ఆపివేసి ప్రజా క్షేమమే పరమావధిగా ఆ ప్రస్థానం కొనసాగింది. కాంగ్రెస్ నాయకత్వంలో మితవాద శక్తులతో భారత ప్రజలకు న్యాయం జరగదని భావించి కమ్యూనిస్టు భావజాలం వైపు మొగ్గుచూపారు. ధనిక, భూస్వామి కుటుంబంలో పుట్టినప్పటికీ ఆయనలో భూస్వామ్య లక్షణాలు ఇశుమంతైనా కనిపించకపోవడం, కార్మికవర్గ లక్షణాలు పుణికిపుచ్చుకోవడం ఆయన నిబద్ధకు నిదర్శనం.

అసలుసినలైన పోరాట సంఘమైన సిఐటియును 1970లో ఏర్పరచి, ఆంధ్రరాష్ట్రంలో సిఐటియు ప్రారంభం నుండి ప్రధాన బాధ్యులుగా ఉన్నారు. టి.టి.డి కార్మిక సంఘం, హిందుస్తాన్ షిప్ యార్డు, బి.హెచ్.పి.వి, ఆర్.టి.సి వర్కర్స్ ఫెడరేషన్ వంటి సంఘాలకు ఆయన ప్రత్యక్ష నాయకత్వం వహించారు.

కార్మికులకు సంఘటిత పరిచి వారి సమస్యలపై ఉద్యమాలు నిర్వహించడంతోనే సరిపోదు. వారిని రాజకీయంగా చైతన్యవంతం చేయడమే అసలు కర్తవ్యమని కా॥ ఎన్.పి.ఆర్ ఆ దిశలో అడుగులు వేసారు. కార్మికులకు రాజకీయ, సిద్ధాంత విషయాలు బోధించడంలో అరుదైన ప్రజ్ఞశాలి ఆయన. వివిధ విషయాలలో అంకెలు, గణాంకాలతో సహా అరచేతిలో విషయాలన్నీ జోప్పించగల బహుముఖ ప్రజ్ఞశాలి. ఆయనకు తెలియని విషయమంటూ లేదనడం అతిశయోక్తి కాదు. ఏ విషయమైనా క్షుణ్ణంగా అధ్యయనం చేయడం ఆయన ప్రత్యేకత. కా॥ఎన్.పి.ఆర్ ఒక “నడిచే ఎన్ సైక్లోపీడియా”. గతితార్మిక భౌతికవాదం, ఋగ్వేద ఆర్యులు వంటి వైవిధ్యభరితమైన, సంక్లిష్టమైన పుస్తకాలను సామాన్యులకు సైతం అర్థమయ్యే భాషలో వ్రాయడం ఆయన మేధాశక్తికి నిదర్శనం.

ఇన్ని గొప్పలక్షణాలున్నా ఆయన ఎప్పుడూ నిరాడంబరంగానే ఉండేవారు. ఏ ఊరు వెళ్ళినా ఆఫీస్ లో కానీ, కార్యకర్తల ఇళ్ళల్లో ఉండటం కానీ చేసేవారు తప్ప ఎన్నడూ హోటల్ లో ఉండడానికి ఇష్టపడేవారు కాదు. సాదాసీదాగా సైకిల్, స్కూటర్, రిక్షాలే ఆయన వాహనాలు. ఆఫీసులో స్టప్ పెట్టుకుని వంట కూడా సాధారణంగా ఆయనే చేసేకునేవారు.

ఉద్యమ నిర్మాతగానే కాక ఒక ప్రజాప్రతినిధిగా కూడా ఆయన సఫలీకృతం అయ్యారు. శాసనమండలి సభ్యుడిగాను, రాజ్యసభసభ్యుడుగాను ఆయన ఉన్న కాలంలో చట్ట సభల్లో ప్రజాగళాన్ని వినిపించడానికే ఆపదవిని ఉపయోగించారు. రాజకీయ జీవితంలో మచ్చలేని మనిషిగా, ఉద్యమానికి అంకితమైన త్యాగధనుడిగా ఆయన నిలిచారు. ఆయన నిరాడంబర జీవితం, బాధలను దిగమింగడం, త్యాగాలు చేయడం, తోటి కామ్రేడ్స్ పట్ల ఆయన చూపిన ప్రేమనురాగాలు నేటి తరానికి స్ఫూర్తిదాయకం.

ప్రపంచీకరణ నేపథ్యంలో నేడు పాలకులు ప్రజానీకంపై చేస్తున్న దాడులను ఎదుర్కొని ప్రజలను సంఘటితం చేయడానికి ఆయన ఐక్య పోరాటాల కృషిని ముందుకు తీసుకుపోవాలి. నయాఉదారవాద విధానాల ప్రభావంతో మానవ విలువలు పడిపోతున్న కాలంలో మానవ సంబంధాలను పునర్నిర్మించడానికి కా॥ఎన్.పి.ఆర్ జీవితం ఒక ఆదర్శం. ఆయన ఆశయాల సాధనకై నడుం బిగిద్దాం. కార్మిక హక్కుల రక్షణకై నిలుద్దాం. పాలకుల కుట్రలను ఓడిద్దాం.

-ఎ.అజ శర్మ

సిఐటియు రాష్ట్ర కార్యదర్శి

నవంబర్ - 2014

కార్మిక లోకం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 11

నిడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	3
గీతల్లో రాతలు	4
లేఖలు	5
డాక్టర్ - డాక్టర్	6
కవర్ స్టోరీ (కాంట్రాక్టు వెతలు)	7-13
జాతీయం	14-16
ఈ మాసం చర్చ	17
ఈ మాసం ఘటన	18-19
ఇదీ సంగతి	19
కార్మికులపై వేధింపులు	20-21
చారిత్రక ఘటనలు	22, 23
ఇరుగు పొరుగు	24
కార్మిక జీవితం	25
సమ్మె పోరాటం	26
జిల్లాల్లో పోరాటాలు	27
పోరాట విజయం	28
నగరం (కథ)	29-30
కవిత	30
పుస్తక పరిచయం	31
మహాసభ విశేషాలు	32
అంతర్జాతీయం	33
సామాజిక న్యాయం	34

మేనేజర్ కార్మిక లోకం

ఇ.నం.1-7-139/44, ఎస్.వి.ఐ.స్మారక కేంద్రం,
ఎస్.ఆర్.కె.నగర్, రిసాలగడ్డ, జమీన్దార్ పూర్,
ముప్పాబాద్, హైదరాబాద్-20.
ఫోన్ : 27612474
ఫ్యాక్స్ : 27646565

క్యాంపె ఆఫీస్ : వందూరి ప్రసాదరావు శ్రామిక భవన్,
బిఆర్.డి.ఎస్ రోడ్, సత్యనారాయణపురం,
విజయవాడ.
ఫోన్: 9490300371

ఎడిటోరియల్ బోర్డు

ఎస్.పుణ్యవతి, పి.అజయ్ కుమార్,
అజయ్ శర్మ, ఉష, ఎ.రఘునాథరెడ్డి

ఎడిటర్: కారుసాల శ్రీనివాసరావు

పెట్టుబడిదార్ల దోపిడీకి తలుపులు బార్లా

కార్మికులపై పెనుదాడి

హుధూద్ కు మించిన వేగంతో 'కార్మిక సంస్కరణలు'

“హుధూద్” తుఫాన్ 250 కి.మీ మించిన వేగంతో మన “విశాఖ” తీరాన్ని తాకి ప్రజల జీవితాన్ని అల్లకల్లోలం చేసింది. కేంద్ర ప్రభుత్వం అంతకు మించిన వేగంతో “కార్మిక సంస్కరణలు” చేపట్టింది. తుఫానుకు మించి కార్మికుల జీవితాలు పెనుముప్పుకు గురికానున్నాయి.

పూర్వ ఆర్.ఎస్.ఎస్. నాయకుడు “దీనదయాళ్ ఉపాధ్యాయ” పేరుతో కార్మిక శాఖ నిర్వహించిన సభలో నరేంద్రమోడీ చేసిన ఉపన్యాసం వింటే కార్మికులను ఎలా మోసం చేయటానికి సిద్ధమవుతున్నది తెలుస్తోంది. వస్తూత్పత్తి రంగంలో ప్రపంచంలోనే అగ్రగామిగా ఉండాలని, ‘భారత్ తయారీ’ ఉద్యమం దిగ్విజయం కావాలంటే, సులువుగా వ్యాపారాలు చేసుకోగల పరిస్థితులుండాలని, అందుకు తప్పనిసరిగా కార్మిక హక్కులు కొన్ని వదులుకొని “శ్రమయోగులు”గా కార్మికులు పని చేయాలని ప్రధానమంత్రి ఉపదేశం.


లాభాల కోసం వ్యాపారాలు చేసేవారికి ఎటువంటి కష్టం కలుగకుండా కార్మిక శాఖాధికారుల “తనిఖీలు, అనవసర జోక్యాలు” లేకుండా చేయాలని నిర్ణయించినట్లు ప్రధాని ప్రకటన ఇప్పుడు అమలు జరుగుతున్న కొద్దిపాటి కార్మిక సౌకర్యాలు సైతం అమలు జరిగే ప్రయత్నాలను అడ్డుకోవాలని అన్ని వేళలా యజమానులకు వేధింపులు ఉండరాదని ప్రధాని భావన. ఇకనుండి కార్మిక శాఖ నేరుగా ‘ఏకగవాక్ష పద్ధతి’ వ్యాపారుల ప్రయోజనాలకే పరిమితం కావాలని ప్రభుత్వ నిర్ణయమనేది స్పష్టం.

“ప్రోత్సాహక యోజన”తో అప్రెంటిస్ శ్రమను సైతం సులువుగా వ్యాపారపరం చేసే నైపుణ్యాన్ని పెంపొందించాలని ఈ పథకంలో భాగం. పెట్టుబడిదార్లకు ఎటువంటి ఇబ్బంది లేని పారదర్శకమైన తనిఖీ విధానాన్ని అమలు చేస్తాం అనేది దీని సారాంశం. హఠాత్తుగా చేసే తనిఖీలకు కూడా స్వస్తి పలుకుతామని ప్రధాని నేరుగా ప్రకటించారు.

ఇప్పటివరకూ ఫ్యాక్టరీ యాజమాన్యాలు తప్పనిసరిగా భర్తీ చేస్తోన్న 16 ఫారాల భారం లేకుండా, ‘కార్మికుల దోపిడీ’ రికార్డులలో దొరికే అవకాశం ఎక్కడా లేకుండా “కేవలం ఒక్క ఫారం మాత్రమే పూర్తి చేస్తే చాలు”. యాజమానుల సేవకు 16 రెట్లు అంకితమైనట్లుగా స్వయంగా ప్రకటించుకున్న తీరు కార్మికులను తీవ్ర ఆందోళనకు గురి చేస్తుంది.

“కనిష్ట ప్రభుత్వం, గరిష్ట పాలన”లో పెట్టుబడిదారులకు ఎటువంటి ఆటంకాలు ప్రభుత్వంవైపు నుండి వుండవు. కార్మికులను అణిచిపెట్టడానికి అన్నీ హద్దులే. “వ్యాపారం సులువు చేసుకోవటానికి అవసరమైన సరళీకృత ప్రక్రియను అందుబాటులోకి తేవటం” దీనిసారం. కార్మికశక్తిని గౌరవించటం అంటే “కార్మికులను “శ్రమయోగులు”గా గుర్తించాలి. ఇహలోక సౌఖ్యాలను వదిలివేసి, యజమానుల సేవలో తరించాలి. ఎదురు తిరగటం, ఉద్యమించటం, ప్రశ్నించటం చేయని “యోగు”లవలే కార్మికులు నడుచుకోవాలి. ఇదీ నరేంద్రమోడీ ఉద్దేశ్యం.

ఈ రకమైన తీవ్రదాడిని భారత కార్మికోద్యమం అంగీకరించదు. అన్ని కార్మిక సంఘాలు ఏకమై ప్రతిఘటనకు పిలుపునిచ్చాయి. జయప్రదం చేయడం ప్రతి కార్మికుని కర్తవ్యం.



గీతా రాయలు


వివిధ పత్రికల సౌజన్యంతో



ఇలాంటి పథకాలు పెట్టి వాళ్ళు మునిగారట!
మీరు కూడా యుపిప పథకాలే అమలు చేస్తున్నందుకు
స్వీట్లు పంపించారు సార్!?




వివరాలు అక్కర్లేదట సార్... నల్లధనం
బయటపెడతారా లేదా? అనడుగుతున్నాడు !!



కార్మికలోకం

లేఖలు



కన్క్యూమర్ పైస్ ఇండెక్స్ లెక్కల్లో కార్మికుల జేబుకి చిల్లు

కార్మికులకు వి.డి.ఏ (కరువుభత్తం) పొయింట్స్ కన్క్యూమర్ పైస్ ఇండెక్స్ పేరిట ప్రతి ఏప్రిల్, అక్టోబర్ లో లెక్కించి విడివి ఎన్ని పొయింట్లు పెరిగింది ప్రకటిస్తారు. ఆంధ్రప్రదేశ్, తెలంగాణ రాష్ట్రాలలో ధరల పెరుగుదల ఎలా ఉంది లెక్కించారు. తెలంగాణ రాష్ట్రంలో వి.డి.ఏ. 21 పొయింట్లు పెరిగినట్లు ప్రకటించారు. కానీ ఆంధ్రప్రదేశ్ లో 2014 ఏప్రిల్ నుండి అక్టోబర్ లకు 1090 పొయింట్లకు గానూ 3 పొయింట్లు తగ్గాయని తెలిపారు. కార్మికశాఖ వారు ఏప్రిల్ నుండి అక్టోబర్ వరకు ఉన్న వి.డి.ఏ. పొయింట్లనే కొనసాగిస్తామని ప్రకటించారు. ప్రస్తుతం నిత్యావసర వస్తువుల ధరలు మోడి, చంద్రబాబు హయాంలో పెరుగుతున్నాయే తప్ప తగ్గ లేదు.

కన్క్యూమర్ పైస్ ఇండెక్స్ పేరిట అసమగ్రంగా చేసిన లెక్కల వల్ల కార్మికులు తీవ్రంగా నష్టపోయారు. ప్రభుత్వం మరలా సీపీఐ ద్వారా లెక్కించి కార్మికులకు విడివి పొయింట్లు పెంచాలి. కార్మికులందరూ ఐక్యంగా ప్రభుత్వ విధానాలను తిప్పికొట్టాలి.

- ఎన్.సిహెచ్.శ్రీనివాస్, సిఐటియు కృష్ణా జిల్లా అధ్యక్షుడు

కార్మికలోకం ఎడిటర్ గారికి,

రాష్ట్ర వ్యాప్తంగా వివిధ రంగాలలో పనిచేస్తున్న ఉద్యోగ, కార్మికుల సమస్యలను, పోరాటాలను, వివిధ కార్యక్రమాలను కార్మికలోకం పత్రిక ద్వారా రాష్ట్రంలోని కార్మికులందరికీ తెలియజేయడం బాగుంది. కార్మిక చట్టాలలో మార్పులను వ్యతిరేకిస్తూ అన్ని కార్మిక సంఘాలు ఒక వేదిక మీదకు రావటం మంచి పరిణామం.

* * *

- ఎల్.రాజు, విజయవాడ

పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్ పోర్ట్ సైజ్ ఫోటో కూడా పంపగలరని కోరుతున్నాము.

e-mail : karmikalokam@gmail.com


- ఎడిటర్

చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9490300371కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- ఎడిటర్

కొవ్వను కరిగించే ఆహారం



“మీరు లావుగా వున్నారా? అయితే మా వద్ద మంచి ట్రీట్‌మెంట్ ఉంది”. “మీరు సన్నగా ఉన్నారా మా మందులు వాడండి మంచి శరీరాకృతి మీ సొంతం” అని వచ్చే అనేక ప్రకటనలు నిత్యం చూస్తూనే ఉంటాం. కొంతమంది తెలియక ఆ ప్రకటనలను నమ్మి ఆచరిస్తుంటారు. కాని వాటిని నమ్మి మోసపోవడం తప్ప మరే ఫలితం ఉండదు. పైగా లేని ఆరోగ్య సమస్యలు తెచ్చుకున్నవాళ్ళమవుతాం. కాబట్టి సహజ సిద్ధంగా బరువుతగ్గే మార్గాలను ఎంచుకోవడం చాలా ఉత్తమం.

తాజా పండ్లు : శరీరంలోని కొవ్వును తగ్గించుకుని బరువును అదుపులో ఉంచుకోవాలనుకునే వారికి తాజా పండ్లు, కూరగాయలు మంచి ఆహారం. ముఖ్యంగా వీలైనంత ఎక్కువగా ఆకుకూరలు తినడానికి ప్రయత్నించండి. ఎందుకంటే ఆకుకూరల్లో క్యాలరీలు తక్కువగా ఉంటాయి. కాబట్టి కొలెస్ట్రాల్ పెరుగుతుందన్న భయం ఉండదు. అంతేకాదు, ఫైబర్ కూడా విరివిగా శరీరానికి అందుతుంది. ఆకలిగా అనిపించినప్పుడు చిప్స్, నూనెతో చేసిన పదార్థాలకు బదులుగా క్యారట్, బీట్‌రూట్ వంటి కూరగాయలతో సలాడ్ చేసుకుని తింటే చక్కటి ఆరోగ్యాన్ని సొంతం అవుతుంది.



ఓట్ మీల్ : కొవ్వు కరిగించే ఆహార పదార్థాల్లో మరో ముఖ్యమైంది ఓట్‌మీల్. దీనివల్ల శరీరంలో పేరుకుపోయిన కొవ్వు కరిగి శరీరానికి అధిక శక్తి అందుతుంది. దీనిలో ఫైబర్ ఎక్కువ మొత్తంలో ఉంటుంది. మామూలు ఆహారం జీర్ణం కావడానికంటే ఓట్‌మీల్ జీర్ణమవడానికి రెండు రెట్లు ఎక్కువ క్యాలరీలు ఖర్చవుతాయి.

దాల్చిన చెక్క : దాల్చిన చెక్క వల్ల రక్తంలో చక్కర స్థాయిలను అదుపులో ఉంచుకోవచ్చు. ముఖ్యంగా టైప్ 2 డయాబెటిస్‌తో బాధపడే వారికి ఆకలి అదుపులో ఉంటుంది. కాబట్టి వీళ్ళు దాల్చిన చెక్కని ఆహారంలో భాగంగా చేసుకోవాలి.

సరిపడేంత కారం : కొవ్వు కరిగించే ఆహారపదార్థాల్లో కారం కూడా ఒకటి. అయితే కొందరు కారం తినలేక కూరల్లో తక్కువ కారం వేసుకుంటారు. దీనివల్ల శరీరంలో కొన్ని రోజులకు కోవ్వు పేరుకుపోతుంది. కాబట్టి కూరల్లో కారం సరిగ్గా వేసుకోవడం చాలా ముఖ్యం. కారంలో ఉండే క్యాప్సెసిన్ అనే థర్మోజెనిక్ పదార్థం జీవక్రియలను వేగవంతం చేస్తుంది. మనం తిన్న 20 నిమిషాల తర్వాత కొవ్వు కరగడం మొదలవుతుంది.

కరివేపాకు : చాలామంది కూరల్లో కరివేపాకు వేస్తే తీసి పడేస్తుంటారు. కానీ ఇది ఆరోగ్యానికి చాలా మంచిది. ఇదొక

థర్మోజెనిక్ ఆకు. ఇది శరీరంలోని విషపదార్థాలను తొలగించడమే కాకుండా, శరీరంలో పేరుకుపోయిన కొవ్వును కూడా కరిగిస్తుంది. తద్వారా బరువు తగ్గొచ్చు.

గ్రీన్ టీ : శరీరంలోని కొవ్వును అదుపులో పెట్టడానికి గ్రీన్ టీ తోడ్పడుతుందని చాలా పరిశోధనల్లో వెల్లడైంది. గ్రీన్ టీలో ఉండే కొన్ని గుణాల వల్ల నడుము చుట్టూ ఉన్న కొవ్వు కరుగుతుంది. దీనిలో ఉండే “కెటాచిన్స్” అనే ఫాటో కెమికల్ పదార్థం జీవక్రియలపై ప్రభావం చూపి వేగంగా కొవ్వు కరిగేలా ప్రేరేపిస్తుంది. కాబట్టి గ్రీన్ టీని ఆహారంలో భాగం చేసుకోవడం చాలా అవసరం.

తేనె : స్థూలకాయాన్ని తగ్గించడంలో తేనె ప్రముఖ పాత్ర పోషిస్తుంది. ఇది శరీరంలో పేరుకుపోయిన కొవ్వును కరిగించి, ఇతర జీవక్రియలను వేగవంతం చేస్తుంది. కాబట్టి ఒక టేబుల్ స్పూన్ తేనెను గోరువెచ్చటి నీటిలో కలుపు కొని ప్రతిరోజూ ఉదయం పరగడుపున తాగితే మంచి ఫలితం ఉంటుంది.

పచ్చకాయ : పుచ్చకాయ, కర్బూజా లాంటి నీటి శాతం అధికంగా ఉండే పండ్లు తీసుకోవడం చాలా మంచిది. వీటిలో క్యాలరీలు తక్కువగా, పోషకాలు ఎక్కువగా ఉంటాయి. కాబట్టి వీటిని తింటే శరీరంలో కొవ్వు పేరుకుపోకుండా జాగ్రత్తపడొచ్చు. ఇందులో యాంటీ ఆక్సిడెంట్లతో పాటు విటమిన్ ఎ, సి లు కూడా పుష్కలంగా లభిస్తాయి.

బీన్స్ : బీన్స్‌లో పీచుపదార్థాలు, ప్రోటీన్లు అధికంగా ఉంటాయి. కనీసం వారానికి ఒకసారైనా బీన్స్‌ను ఆహారంలో భాగంగా తీసుకుంటే శరీరంలో పేరుకుపోయిన చెడు కొలెస్ట్రాల్ తగ్గుముఖం పడుతుంది.

చిలకడ దుంప : దీనిలో క్యాలరీలు తక్కువగా, పోషకాలు అధికంగా ఉంటాయి. శరీరంలోని కొవ్వును తగ్గించుకోవడానికి మామూలు దుంపలకు బదులు చిలకడ దుంపలు తింటే తక్షణ ఫలితం ఉంటుంది. ఈ దుంపల్లో ఫైబర్‌తో పాటు పొటాషియం, విటమిన్ సి పుష్కలంగా శరీరానికి అందుతాయి.

ఇవన్నీ మన శరీరంలో పేరుకుపోయిన కొవ్వును కరిగించే ఆహార పదార్థాలు. కాబట్టి ఇప్పటి నుండైనా ఆ ట్రీట్‌మెంట్... ఈ ట్రీట్‌మెంట్ అని ఆరోగ్యాన్ని పాడు చేసుకోకుండా చక్కగా ఈ పదార్థాలనే మీ ఆహారంలో భాగం చేసుకోండి. “కొలెస్ట్రాల్ ఫ్రీ”గా తయారవ్వండి.

కాంట్రాక్టు, ఔట్సోర్సింగ్ ఉద్యోగుల సమస్యల పరిష్కారానికి

ఐక్య ఉద్యమాలే మార్గం

“ఐకెపి, ఎన్ఆర్ఐజిఎస్, ఆర్టీసి, విద్యుత్, వైద్య ఆరోగ్య మొదలగు ప్రభుత్వ సంస్థలలో కాంట్రాక్టు, ఔట్సోర్సింగ్ ఉద్యోగులను క్రమబద్ధీకరించేందుకు తీసుకోవలసిన చర్యలు పరిశీలిస్తాం” - ఇది టి.డి.పి. ఎన్నికల మ్యానిఫెస్టో పేజీ 30. ఎన్నికల సందర్భంగా పేపర్లలో టిపిడి ఎన్నికల ప్రకటనలు - “అంగన్వాడీ టీచర్లు, విద్యా వాలంటీర్లు, ఐకెపి, ఎన్ఆర్ఐజిఎస్, హోంగార్లు, ఆర్టీసి, విద్యుత్, వైద్య ఆరోగ్య మొదలైన ప్రభుత్వ సంస్థలలో పనిచేస్తున్న కాంట్రాక్టు, ఔట్సోర్సింగ్ సిబ్బంది సర్వీసులను దశల వారీగా క్రమబద్ధీకరణ - ఉద్యోగ భద్రత, జీతం పెంపు”

రాష్ట్ర వ్యాప్తంగా పనిచేస్తున్న కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేస్తామని, ఉద్యోగ భద్రత కల్పిస్తామని, జీతాలు పెంచుతామని తెలుగుదేశం ఎన్నికల సందర్భంగా హామీ ఇచ్చింది. ఈ దిశగా రాష్ట్ర ప్రభుత్వం పయనిస్తున్నదా? గత కాంగ్రెస్ ప్రభుత్వం 2004 ఎన్నికల సందర్భంగా ఇచ్చిన హామీ ప్రకారం కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేయకపోగా, ఈ ఉద్యోగుల సంఖ్యను 3.45 లక్షల నుండి 5.47 లక్షలకు సంయుక్త ఆంధ్రప్రదేశ్ లో పెంచింది. ప్రస్తుతం ఆంధ్రప్రదేశ్ లో వీరి సంఖ్య 3 లక్షలు. ప్రస్తుత తెలుగు దేశం ప్రభుత్వమయినా ఇచ్చిన హామీ ప్రకారం తమను రెగ్యులరైజ్ చేస్తుందని, వేతనాలను పెంచుతుందని కాంట్రాక్టు, ఔట్సోర్సింగ్ ఉద్యోగులు ఎదురు చూస్తున్నారు.

కాంట్రాక్టు, ఔట్సోర్సింగ్ ఉద్యోగులు లేని ప్రభుత్వ కార్యాలయం / విద్యాలయం / సంస్థ లేదు. వివిధ ప్రభుత్వశాఖలు, ప్రభుత్వ రంగ సంస్థలు, మున్సిపాలిటీలు / గ్రామ పంచాయితీ వంటి స్థానిక సంస్థలు, యూనివర్సిటీలు, ప్రభుత్వ సొసైటీలు, వివిధ కేంద్ర మరియు రాష్ట్ర ప్రభుత్వ పథకాల (ఉపాధి హామీ, ఇందిరాక్రాంతి పథం (వెలుగు), సర్వశిక్షా అభియాన్, ఐసిటి, నేషనల్ రూరల్ హెల్త్ మిషన్ (ఎన్ఆర్హెచ్ఎం), ఎ.పి.సాక్స్, ఇందిరమ్మ హౌసింగ్ మొ॥వి)లో కాంట్రాక్టు, ఔట్సోర్సింగ్ ఉద్యోగులు 3 లక్షల మంది పని చేస్తున్నారు. వీరిలో డైరెక్టు కాంట్రాక్టు ఉద్యోగులు 90,000 మంది కాగా, ఔట్సోర్సింగ్

ఉద్యోగులు దాదాపు 2.1 లక్షల మంది. ఎన్నికల ముందు అందర్నీ రెగ్యులరైజ్ చేస్తామన్న తెలుగుదేశం ప్రభుత్వం నేడు ఔట్సోర్సింగ్ ఉద్యోగుల గురించి నోరు మెదపడకపోవడం శోచనీయం. కాంట్రాక్టు ఉద్యోగులను రెగ్యులరైజ్ చేస్తామని ఎన్నికల తర్వాత చెప్పినా ఆచరణలో కాంట్రాక్టు విధానాన్ని సమీక్షించడానికి మాత్రమే మంత్రులతో కమిటీని నియమిస్తూ జి.ఓ.3080, ది.9.9.14న జారీచేసింది. ఈ కమిటీ సమీక్షించి ఏ ప్రతిపాదనలు చేస్తుందోనన్న ఆందోళనలో ఉద్యోగులు ఉన్నారు.

అభివ్రతా భావంతో కాంట్రాక్టు, ఔట్సోర్సింగ్ ఉద్యోగులు :

మన రాష్ట్రంలో దాదాపు 15 సంవత్సరాలుగా కాంట్రాక్టు, ఔట్సోర్సింగ్ ఉద్యోగులు పనిచేస్తున్నారు. రెగ్యులర్ ఉద్యోగులతో సమానంగా పనిచేస్తున్నా వీరికి అతి తక్కువ వేతనాలు చెల్లిస్తున్నారు. ప్రభుత్వం ఆ వేతనాలనూ నెలనెలా రెగ్యులర్ గా చెల్లించడం లేదు. పని చేయించుకోవడమే కాని వేతనాలు చెల్లింపు మాకు సంబంధంలేదని, బడ్జెట్ రాలేదంటూ అధికారులు నిర్లక్ష్యంగా వ్యవహరిస్తున్నారు. నెలనెలా వేతనాలు రాక ఉద్యోగులు అనేక ఆర్థిక ఇబ్బందులను ఎదుర్కొంటున్నారు. ఆర్థిక ఇబ్బందులతో కొంతమంది ఆత్మహత్యలు చేసుకునే పరిస్థితి నెలకొన్నది. రాష్ట్ర విభజన అనంతరం నవ్యాంధ్రప్రదేశ్ లో అనేక శాఖలలో నేటికీ వేతనాలురాని స్థితి నెలకొంది. మెడికల్ & హెల్త్ లోని వివిధ రంగాలలో ఇదే పరిస్థితి.

రెగ్యులర్ ఉద్యోగులతో సమానంగా పని చేస్తున్నా డి.ఎ., హెచ్.ఆర్.ఎ, బస్ పాస్ వంటి సౌకర్యాలు కాంట్రాక్టు, ఔట్సోర్సింగ్ ఉద్యోగులకు అమలు కావడం లేదు. విద్యారంగంలో సంవత్సరంలో 10నెలలకే వేతనాలు చెల్లిస్తున్నారు. మహిళలకు 120 రోజులు వేతనంలేని మెటర్నటీ లీవు సౌకర్యం ఉన్నా, అది అనేక చోట్ల ప్రధానంగా విద్యారంగం, వైద్య / ఆరోగ్య రంగాలలో అమలు కావడం లేదు. విధి నిర్వహణలో లేదా విధులకు హాజరు కావడానికి వచ్చే / తిరిగి వెళ్ళే సందర్భాలలో కొంతమంది మరణిస్తున్నా రాష్ట్ర ప్రభుత్వం ఎట్టి పరిహారమూ చెల్లించడం లేదు. వారి కుటుంబాలు రోడ్డున పడుతున్నా పట్టించుకోవడం లేదు. కాంట్రాక్టు, ఔట్సోర్సింగ్ ఉద్యోగులకు ఎటువంటి పరిహారమూ చెల్లించడానికి రూల్స్ లేవని అధికారులు చెప్తున్నారు. అటువంటి రూల్స్ లేనప్పుడు, రూల్స్ చెయ్యడానికే కదా ప్రభుత్వమున్నది.



రాష్ట్ర ప్రభుత్వం కనీస మానవత్వంతోనైనా వ్యవహరించకపోవడం దుర్మార్గం. ఇన్ని సమస్యలను ఎదుర్కొంటో, ఏనాటికైనా రెగ్యులరైజ్ అవుతామన్న ఒకే ఒక్క ఆశతో కాంట్రాక్టు, ఔట్సోర్సింగ్ ఉద్యోగులు పనిచేస్తున్నారు. పని ప్రదేశాలలో వేధింపులనూ ఎదుర్కొంటున్నారు.

ప్రభుత్వాల వైఖరులు

కాంట్రాక్టు, ఔట్సోర్సింగ్ ఉద్యోగులు అనేక ఆందోళనలు, పోరాటాలతోనే రెగ్యులర్ ఉద్యోగుల మినిమమ్ స్కేల్లోని కనీస బేసిక్ను జి.ఓ. 3 ద్వారా సాధించుకొన్నారు. ఆ వేతనాలనూ దాదాపు 1.5 లక్షల మందికి గత ప్రభుత్వం అమలు చేయలేదు. కొన్ని సంస్థలలో ఈ జి.ఓ. ప్రకారం వేతనాలు అమలు చేయాల్సిన అవసరం లేదని, జి.ఓ. 3 రాష్ట్ర ప్రభుత్వ శాఖలలోనే వర్తిస్తుందని ప్రభుత్వ అధికారులు కుంటిసాకులు చెప్తున్నారు. కొన్ని సంస్థలలో ఖాళీలలో నియమింపబడిన వారికే జి.ఓ. 3 అంటున్నారు. వాస్తవానికి జి.ఓ. 3 అందరికీ వర్తింప చేయాలి. కనీస బేసిక్ను అమలు చేయకపోవడం అన్యాయం.

జి.ఓ. 3 వచ్చి దాదాపు 4 సం॥ాలు అయింది. అయినా నేటికీ కాంట్రాక్టు, ఔట్సోర్సింగ్ ఉద్యోగులకు వేతనాలు పెంచలేదు. ఈ కాలంలో రెగ్యులర్ ఉద్యోగులకు డి.ఎ. 63.44% పెరిగింది. ఐ.ఆర్. 27% పెరిగింది. అయినా కాంట్రాక్టు, ఔట్సోర్సింగ్ ఉద్యోగులకు వేతనాలను గత కాంగ్రెస్ ప్రభుత్వం పెంచలేదు. వేతనాలు పెంచుతామన్న ప్రస్తుత తెలుగుదేశం ప్రభుత్వమూ నేటికీ ఎటువంటి చర్యలూ చేపట్టలేదు.

కాంట్రాక్టు, ఔట్సోర్సింగ్ ఉద్యోగుల రెగ్యులరైజేషన్ పై నిర్దిష్ట చర్యలను ప్రభుత్వం చేపట్టడం లేదు. ఇటీవల కౌన్సిల్లో జరిగిన చర్చల్లో మన రాష్ట్రంలో 13,671 మంది కాంట్రాక్టు ఉద్యోగులు మాత్రమే పనిచేస్తున్నారని రాష్ట్ర ప్రభుత్వం వ్రాతపూర్వకంగా తెల్పింది. ఇది వాస్తవ సంఖ్య (3 లక్షల)కు పూర్తి భిన్నంగా ఉంది. వీరిని రెగ్యులరైజ్ చేయాలంటే 2/94 చట్టం అడ్డంకిగా ఉందని రాష్ట్ర ప్రభుత్వం చెప్తోంది. ఈ చట్టాన్ని మన రాష్ట్రంలో తెచ్చింది తెలుగుదేశం ప్రభుత్వమే కదా? ఈ చట్టాన్ని సవరించే అధికారం ప్రస్తుత తెలుగుదేశం ప్రభుత్వానికి ఉంది కదా? అసెంబ్లీలో చట్ట సవరణను ప్రవేశపెట్టి 2014 నవంబర్ నాటికి ఉన్న కాంట్రాక్టు, ఔట్సోర్సింగ్, టైంస్కేల్, డైలీవేజ్, కంటింజెంట్, మినిమం టైంస్కేల్ తదితర ఉద్యోగులందరినీ రెగ్యులర్ చేసే అధికారం రాష్ట్ర ప్రభుత్వానికి ఉంది. ఈ దిశగా చిత్తశుద్ధితో రాష్ట్రంలోని తెలుగుదేశం ప్రభుత్వం వ్యవహరిస్తుందో, లేదో ఆచరణలో చూడాలి.

మన పొరుగునే ఉన్న తమిళనాడు రాష్ట్రంలో కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేశారు. పశ్చిమ బెంగాల్లో గత వామపక్ష ప్రభుత్వం 10 సం॥ాల సర్వీసు పూర్తి చేసిన వారందరికీ ఉద్యోగ భద్రత కల్పించింది. 60 సం॥ాలు వచ్చే వరకూ వారిని కొనసాగించాలని జి.ఓ.లు 2966-ఎఫ్ (పి), 11794 (పి) లను 2010లోనే జారీ చేసింది. వారికి కేంద్ర ప్రభుత్వ పే కమీషన్ ప్రకారం వేతనాలను గ్రేడ్ పే తో సహా వర్తింప చేశారు. కాంట్రాక్టు లేబర్ (ఎబాలిషన్ & రెగ్యులరైజేషన్) చట్టం, 1970 ప్రకారం కాంట్రాక్టు ఉద్యోగులకు వేతనాలు,

సౌకర్యాలను రెగ్యులర్ ఉద్యోగులతో సమానంగా చెల్లించాలి. కావున ఈ కేడర్ల ఉద్యోగులందరినీ రెగ్యులరైజ్ చేయాలని, రెగ్యులరైజేషన్లోగా రెగ్యులర్ ఉద్యోగులతో సమానంగా వేతనాలు, సౌకర్యాలు కల్పించాలన్న వీరి కోర్కె న్యాయమైనది. ఇచ్చిన హామీ ప్రకారం ఈ దిశగా రాష్ట్ర ప్రభుత్వం చర్యలు చేపట్టాలి.

ఐక్య పోరాటాలే సమస్యల పరిష్కారానికి మార్గం


2005 నుండి నేటి వరకు కాంట్రాక్టు, ఔట్సోర్సింగ్ ఉద్యోగులు సాధించిన ఫలితాలన్నీ పోరాటాల ద్వారానే. రెగ్యులర్ ఉద్యోగుల మినమమ్ స్కేల్లోని కనీస బేసిక్, పి.ఎఫ్., ఇ.ఎస్.ఐ., 15 క్యాజువల్ లీవులు, 120 రోజుల వేతనం లేని ప్రసూతి సెలవు, జి.ఓ. 3, జి.ఓ.ఆర్.టి.నెం.4271, జి.ఓ. 4459, జి.ఓ. 84... అన్నీ పోరాటాలతోనే సాధించుకున్నారు. విద్యాశాఖలో స్పెషల్ విద్యా వాలంటీర్ల రెగ్యులర్ టీచర్లుగా నియామకం, వైద్య / ఆరోగ్య శాఖలో నర్సులు & ఎ.ఎన్.ఎం. ల రెగ్యులర్ నియామకాల్లో వెయిటింగ్ మరియు వయో పరిమితి సడలింపులు, అంగన్వాడీ, సూపర్వైజర్లకు రెగ్యులర్ నియామకాల్లో వెయిటింగ్, ఎలక్ట్రిసిటీలో కాంట్రాక్టు లైన్మెన్లుగా ఉద్యోగాలు, టూరిజంలో కాంట్రాక్టు ఉద్యోగులకు రెగ్యులర్ ఉద్యోగుల వేతనాలను సాధించు కోవడం, కాంట్రాక్టు లెక్చరర్ల వేతనాలు రూ.17,000 - రూ.21,000/-లకు పెంపు, నర్సింగ్ ప్రాక్టీషనర్ల కొనసాగింపు, 2వ ఎ.ఎన్.ఎం.ల వేతన పెంపు, 104, 108 ఉద్యోగులు, ఐ.ఇ.ఆర్.టి టీచర్లు, ఐకెపిలో హెచ్ఆర్ పాలసీ, ఎన్ఆర్ఐజిఎస్ లో హెచ్.ఆర్. పాలసీ, కాంట్రాక్టు విద్యుత్ ఉద్యోగులకు నియామకాల్లో వెయిటింగ్ తదితర ఫలితాలన్నీ పోరాటాల ద్వారానే సాధించుకొన్నారు. సర్వీసు కొనసాగింపునూ పోరాటాల ద్వారానే సాధించుకొంటున్నారు.

ప్రస్తుత పరిస్థితులలోనూ కాంట్రాక్టు, ఔట్సోర్సింగ్ ఉద్యోగులు ఉద్యోగభద్రత, వేతన పెంపు, డి.ఎ. సౌకర్యం, బస్పాస్ సౌకర్యం, విద్యాశాఖలో ఏడాదిలో 12 నెలల వేతనాలు, మహిళలకు 180 రోజులు వేతనంతో కూడిన మెటర్నటీ లీవులు, ఔట్సోర్సింగ్ రద్దు, ఇంక్రిమెంట్లు, రెగ్యులరైజేషన్కై ఐక్యంగా ఆందోళనలు చేపట్టాలి.

తమ రెగ్యులరైజేషన్, ఉద్యోగభద్రత తెలుగుదేశ ప్రభుత్వ రాజకీయ నిర్ణయంతో ముడిపడి ఉందని కాంట్రాక్టు, ఔట్సోర్సింగ్ ఉద్యోగులు గుర్తించాలి. అటువంటి రాజకీయ నిర్ణయం చేసేలా ప్రభుత్వంపై ఐక్యంగా వత్తిడి చేయాలి. అందుకై వివిధ ప్రభుత్వ శాఖలు, కార్పొరేషన్లు, స్థానిక సంస్థలు, యూనివర్సిటీలు, ప్రభుత్వ సొసైటీలు, వివిధ పథకాలలోని కాంట్రాక్టు, ఔట్సోర్సింగ్ ఉద్యోగులంతా సంఘటితం కావాలి. ఒకరి పోరాటాలకు మరొకరు బాసటగా నిలవాలి. సంఘీభావం తెల్పాలి. తద్వారా వారి మధ్య ఐక్యత పెరగాలి. అందరూ కలిసి ఐక్యంగా ఉద్యమించడం ద్వారానే రెగ్యులరైజేషన్, రెగ్యులరైజేషన్లోగా రెగ్యులర్ ఉద్యోగులతో సమానంగా వేతనాలు, సౌకర్యాలు సాధించుకోవచ్చు. ఇతర సమస్యలు పరిష్కరించుకోవచ్చు. అటువంటి కార్యాచరణకు కాంట్రాక్టు, ఔట్సోర్సింగ్ ఉద్యోగులు, వారి సంఘాలు ఐక్యంగా ముందుకు సాగాలి.

* * *

- ఎ.వి. నాగేశ్వరరావు



ప్రభుత్వమే పెద్ద నేరస్తురాలు

శాసనమండలిలో కాంట్రాక్టు కార్మికుల, ఉద్యోగుల సమస్యలపై పి.డి.ఎఫ్ పక్ష నాయకులు ఎం.వి.ఎస్. శర్మ ప్రసంగం

ప్రభుత్వానికి రెండు బాధ్యతలు ఉన్నాయి. ఒకటి - రాష్ట్రంలో ఉన్న ఇతర

యజమానులందరూ కార్మిక చట్టాలను అమలు జరిపేట్లు చూడడం, దానికన్నా ముందు ఒక “మోడల్ ఎంప్లాయర్”గా ఉండడం అనేది ప్రధానమైనది. ఈ రెండు పాత్రలు వచ్చేసరికి ఒక ఆదర్శమైన యజమానిగా ఉండాల్సిన ప్రభుత్వం ఆ పద్ధతిలో లేదు. ఎస్ఇజిడ్ లో యూనియన్ అడుగు పెట్టడానికి వీలులేదని ఒక నిబంధన చేశారు. దానికి ఒక రూల్‌లాగా పాస్ చేశారు. లేబర్ డిపార్ట్‌మెంట్ వారిని మేము అప్రోచ్ అయితే, వాళ్లు-ప్రభుత్వం మమ్మల్ని ఆ వైపుకి వెళ్ళవద్దని ఆదేశించింది. మేము వెళ్ళడం లేదని చెప్పారు. ఇప్పటికీ అదే స్టేటస్ కొనసాగుతున్నది.

యాక్ట్ 2/94, రాష్ట్ర ప్రభుత్వ ఉద్యోగాలకు సంబంధించి, శాశ్వత స్వభావం గల పనులలో టెంపరరీగా గానీ, కాంట్రాక్ట్, ఔట్‌సోర్సింగ్‌గా గాని మరే పేరుతో నియమించడానికి వీలులేదు. శాశ్వత ప్రాతిపదికన ఉన్న ఖాళీలలో పర్మినెంట్ ఉద్యోగులనే నియమించాలి.

అలాకాకుండా మీరు చేసిన నియామకాలు ఆపివేయాలి. డిసెంబర్ 1993 నాటికి 5 సంవత్సరాలు పూర్తయిన వారందరినీ పర్మినెంట్ చేయమన్నారు. అప్పటికి 5 సంవత్సరాలు పూర్తి కానివారిని టైంస్కేల్‌లో ఉంచమన్నారు. భవిష్యత్తులో అటువంటి రిక్రూట్‌మెంట్ చేయవద్దని అన్నారు. చట్టం రాష్ట్ర ప్రభుత్వమే చేసింది. సుప్రీం కోర్టు ఆదేశాల మేరకు చేశారు. కానీ, ఆ చట్టాన్ని చాలా ప్రమాదకరంగా ఉల్లంఘించారు. ఈ రోజు రాష్ట్ర ప్రభుత్వ సర్వీసులలో పర్మినెంట్ ఉద్యోగులు ఎంతమంది ఉన్నారో, అంతమంది కాంట్రాక్ట్, ఔట్‌సోర్సింగ్, కంటిన్యెన్సీ, డైలీవేజ్ ఇంకా అనేక పేర్లతో ఉన్నారు. అన్ని రకాల ఉద్యోగులను కలిపితే ఎంతమంది ఉన్నారో వీరంతా పర్మినెంట్ ఉద్యోగులకంటే ఎక్కువమంది ఉన్నారు.

అధ్యక్షా, ఒక మోడల్ ఎంప్లాయర్‌గా లిస్ట్‌లో ఇచ్చిన అన్ని చట్టాలను రాష్ట్ర ప్రభుత్వం ఉల్లంఘిస్తుంది. నేను మిగతా యజమానుల గురించి మాట్లాడటం లేదు. ఎందుకంటే తన లాభం గురించి ఆలోచించుకునే యజమానితో మాట్లాడే భాష వేరుగా ఉంటుంది. అది చట్ట సభలలో తెలీదుగాని, పరిశ్రమలలో బాగా తెలుస్తుంది. ఇక్కడ మనం ఎన్ని మాట్లాడుకున్నా, ఫ్యాక్టరీ వర్కర్లు యజమానితో పోట్లాడితే వారి బలం బట్టి బోనస్, జీతాలు తెచ్చుకోవడం జరుగుతుంది. కాబట్టి వాళ్ళ గురించి నేను మాట్లాడను, ఎందుకంటే ఇక్కడ ఎంత మాట్లాడినా వారికి ఏమీ ప్రయోజనం జరుగదు. కాని ఒక మోడల్ ఎంప్లాయర్‌గా నేను కార్మిక చట్టాలను అమలు జరుపుతానా? లేదా? అని ప్రభుత్వం జవాబు చెప్పాలి. ప్రభుత్వం అమలు జరుపడం లేదని పేమెంట్

ఆఫ్ వేజెస్ యాక్ట్ గురించి మనం రోజు చర్చిస్తున్నాం. ఒక ప్రిన్సిపాల్ ఎంప్లాయర్‌గా ఔట్‌సోర్సింగ్, కాంట్రాక్టులలో పేమెంట్ ఆఫ్ వేజెస్ యాక్ట్‌ను మొదటగా ఉల్లంఘిస్తుంది రాష్ట్ర ప్రభుత్వమే. నెలలో ఒక నిర్దేశిత తేదీన జీతం ఇవ్వాలి. కానీ, అలా ఎక్కువ మందికి జీతం నిరాకరిస్తున్న వాళ్ళలో మొదటిది రాష్ట్ర ప్రభుత్వం.

పేమెంట్ ఆఫ్ వేజెస్ యాక్ట్‌ను అమలు పరచాలని ఉదయాన్నే చర్చించాం. 9 నెలలు, 11 నెలలు అని కంప్యూటర్ టీచర్లు రెండేళ్లు జీతాలు లేకుండా పనిచేశారు. ఆనాడు ఇదే సభలో ఈ ప్రశ్నను అడిగితే ఆనాటి ముఖ్యమంత్రి కె.రోశయ్య గారు “ఇన్నాళ్లు జీతాలు లేకుండా ఎలా పని చేస్తున్నారంటూనే, ఇన్నాళ్లు జీతాలు లేకుండానే వాళ్ళు బతక గలుగుతున్నారన్నమాట” అని ఒక సిద్ధాంతం పలికారు. అంటే ఎంత అమానవీయమైన మైండ్ వర్క్ ప్రభుత్వం పేమెంట్ ఆఫ్ వేజెస్ యాక్ట్‌కు సంబంధించి, నిర్దేశిత తేదీకే జీతాలు చెల్లించటానికి ప్రభుత్వం ఎటువంటి చర్యలు తీసుకుంటుందో వివరించాలి. ఇలా జీతాలు రానటువంటి వారు మన రాష్ట్రంలో చాలామంది ఉన్నారు. పర్మినెంట్ ఉద్యోగాల్లో కాంట్రాక్టు, ఔట్‌సోర్సింగ్‌లను నిలిపి వేస్తారా? లేదా? అనే అంశాన్ని గత ప్రభుత్వాన్ని అడిగాము. కానీ ఇది మా పాలసీ, దీనిని ఇలాగే కొనసాగిస్తాం అని ఆనాటి ముఖ్యమంత్రి శ్రీ వై.ఎస్.రాజశేఖర్ రెడ్డి గారు అన్నారు. ఆయన చట్టాలను మేము ఉల్లంఘిస్తామని, చట్టసభలలోనే తెలిపారు. మెజారిటీ వుండి కాబట్టి, వాళ్ళను ఏమి చేయలేకపోయాము. ఈ ప్రభుత్వానికి మెజారిటీ వుంది కాబట్టి, ఇప్పుడు ఇక్కడ ఏమీ చేయలేకపోవచ్చు. కానీ, ప్రభుత్వం కూడా ఇదే తమ విధానం అని ప్రకటిస్తే, మేము కూడా దానికి బయటనే ప్రిపేర్ అవుతాం. లేదా చట్టాలను అమలు పరచమనండి, మేము కూడా దానికి సంతోషిస్తాము. ఈ రాష్ట్ర ప్రభుత్వం యాక్ట్ 2/94 చేసింది. దానిని ఉల్లంఘించి కాంట్రాక్టు, ఔట్‌సోర్సింగ్, టెంపరరీ పద్ధతులలో ఈ రాష్ట్ర ప్రభుత్వమే నియామకం చేస్తుంది. ఏ విధంగా లా అబైడింగ్ ప్రభుత్వానికి చెల్లుతుంది. దానికి వారు సమాధానం చెప్పాలి. ఇకముందు కాంట్రాక్టు, ఔట్‌సోర్సింగ్‌లకు స్వస్తి చెప్పి, ఇప్పుడు వున్న వాళ్ళ జీవితానికి భద్రత కల్పించడానికి ఏం చేస్తారు? ఈ ప్రభుత్వం వచ్చిన తరువాత ఆర్థిక మంత్రిగారు ఈ కాంట్రాక్టు ఉద్యోగుల రెగ్యులరైజేషన్ గురించి ఒక మంత్రివర్గ ఉపసంఘం వేసి, పరిశీలిస్తున్నామని మంచి మాట అన్నారు. అది ఒక కాంప్రహెన్సివ్ సమాధానంగా నేను అనుకోవడం లేదు. ఒక ఎకనామిక్ యాంగిల్ నుంచి బడ్జెట్ వరకు ఆయన చెప్పాలను కున్నది చెప్పారు. కానీ మొత్తం సిస్టమ్ ఆఫ్ ఎంప్లాయిమెంట్‌ను మోడల్ ఎంప్లాయర్‌గా రాష్ట్ర ప్రభుత్వం ఏం చేయనుంది. దీనికి ఫులుస్టాఫ్ పెట్టనుందా? లేదా? తెలియజేయాలని తమ ద్వారా ప్రభుత్వానికి విజ్ఞప్తి చేస్తున్నాను. ఈ విధంగా చేయకపోతే సమాజంలో చాలా వైవిధ్యాలు వస్తాయి. రెగ్యులర్ వేకెన్సీలు నింపడం లేదని నిరుద్యోగులు గోలపెడుతున్నారు. మా ఉద్యోగాలకు భద్రత లేదని వీళ్ళు అందోళన పడుతున్నారు. ఇది చాలా ప్రమాదకరమైనటువంటి పరిస్థితికి దారితీస్తుంది. లెజిస్లేచర్‌లోను, చైర్మన్ గారి దగ్గర, సి.ఎం.గారి ఫేషిలో కూడా

కాంట్రాక్టు, ఔట్సోర్సింగ్ లలో చేసే వాళ్ళు వున్నారు. ఒకసారి కిరణ్ కుమార్ రెడ్డిగారి దగ్గరకు వెళితే, ఆయనకు టీలు ఇస్తున్నాయన బయటికి వస్తూ, “సార్ మా విషయం కూడా అడగండి” అన్నారు. “ఆయన దగ్గర రోజూ నువ్వే వుంటావు, నువ్వే అడగవచ్చుగా” అంటే, “ఆయనకు టీలు ఇవ్వడం తప్ప, ఇలాంటివి అడగడం కుదరదని అంటూ”, “మా తరుపున కూడా మీరే అడగమని” చెప్పాడు. అంటే సి.ఎం. దగ్గర కూడా సంఘం మేమే నడపవలసి వస్తే, అది వారికి గౌరవం కాదని నేననుకుంటున్నాను. ఆయన నడపమంటే మేమే నడుపుతాం, మాకు ఎటువంటి అభ్యంతరం లేదు. కానీ ఆయనకు అది గౌరవం కాదు. అటువంటి వారికి పర్మినెంట్ ఉద్యోగం వుండాలని నా అభిప్రాయం. కాబట్టి కార్మిక చట్టాల అమలులో రాష్ట్ర ప్రభుత్వం ఏ విధంగా భరోసా కల్పిస్తుంది. ఎటువంటి ఇన్ హ్యూమన్ కండిషన్స్ వున్నాయంటే, కాంట్రాక్టు, ఔట్సోర్సింగ్ ఉద్యోగులకు సెలవులు లేవు, వారిని సెకండ్ రైట్ సిటిజన్స్ గా చూస్తున్నారు. ఈ ఉద్యోగులకు మెటర్నిటీ లీవ్ లేనందువల్ల, వాళ్ళు కనుక గర్భవతులైతే ఉద్యోగం పోతుందని భయపడుతున్నారు. ఇది మావన హక్కులకు ఉల్లంఘన. దానికి ప్రభుత్వమే బాధ్యత తీసుకోవాలి. కాంట్రాక్టు లెక్చరర్స్ విషయంలో గట్టిగా పోరాడితే, 45 రోజులు విత్ అవుట్ పే ఇచ్చారు. వాస్తవంగా 180 రోజులు మెటర్నిటీ లీవ్ విత్ పే వుంది. కానీ, మేము 180 రోజులు ఇవ్వలేము, 90 రోజులు, 100 రోజులు ఇస్తామని, 45 రోజులు విత్ అవుట్ పే ఇచ్చామని ప్రభుత్వం అంటుంది. ఒక ప్రభుత్వం అంత కరుడుగట్టినట్టు వుండవలసిన అవసరం ఏమి లేదు? వాళ్ళు కూడా సామాన్య మానవులని ప్రభుత్వం గుర్తించాలి.

45 సంవత్సరాలు వచ్చిన తరువాత కూడా ఈ కాంట్రాక్టు ఉద్యోగులు పిల్లల్ని కనాలంటే భయపడుతున్నారు. ఆ తరువాత వాళ్ళ జీవితానికి ఎవరు బాధ్యత వహిస్తారు. వాళ్ళకు సెలవులు లేవు, జీతాలు సమయానికి అందవు, ఉద్యోగం పర్మినెంట్ చేయక వాళ్ళ జీవితాలు దినదినగండంగా గడుపుతున్నారు.

వాళ్ళ నుంచి ఎటువంటి పెర్ఫార్మెన్స్ మనం ఆశించలేము. ఈ ప్రభుత్వం వారి పట్ల కఠినంగా వ్యవహరిస్తుంది. కాంట్రాక్టు, ఔట్సోర్సింగ్ విషయంలో జీతాలు ఇవ్వటం, సెలవులు ఇవ్వటం, ప్రావిడెంట్ ఫండ్లు, మెటర్నిటీ లీవ్ విత్ పే, రెగ్యులర్ ఉద్యోగులతో పాటు వీరికి కూడా హెల్త్ కార్డ్ ఇవ్వడం వంటి కనీస చట్టాలను అమలు చేయాల్సి వుంటుంది. తెల్లకార్డు ద్వారా ఆరోగ్య శ్రీ ఇస్తారా అంటే, ఉద్యోగం చేస్తున్నారు కాబట్టి, తెల్లకార్డులు ఇవ్వమంటారు. చాలా విచిత్రమైన పరిస్థితులలో ఈ ఉద్యోగులు ఉన్నారు. ఒక మోడల్ ఎంప్లాయిర్ గా, నేను లేబర్ మంత్రి గారిని కోరేదేంటంటే you please revisit Act No. 2/1994 and make upto date Sir. కాంట్రాక్టు, టెంపరరీ, ఔట్సోర్సింగ్ అనేవి ఏళ్ల కొద్దీ గడిచిపోతున్నాయి. ఇన్నేళ్ళ తరువాత వారిని బయటకు పొమ్మంటే వారికి వేరే ఉద్యోగం ఎలా వస్తుంది. బతుకలేరు, ఈ ఉద్యోగం వదిలి పెట్టలేరు. అందుకని ఒక మోడల్ ఎంప్లాయిర్ గా వివిధ రకాలుగా జరుగుతున్న ఉద్యోగాల భర్తీపై ప్రభుత్వం ఒక ఖచ్చితమైన నిర్ణయాన్ని తీసుకోవాలి. ఒక ఎఫిషియంట్ గవర్నమెంటుకి ఒక ఎఫిషియంట్ లేబర్ పాలసీ వుండాలని నా అభిప్రాయం. ఇది ప్రభుత్వానికి ఒక అదనపు ఖర్చు కాదు. We are for efficiency. We are for discipline. We are here for very good turnover. But, for that we need efficient Labour Policy also Sir. అది మొదట నేను చెప్పదలచుకున్నది.

ప్రకాశం జిల్లాలో గ్రామ పంచాయితీ కార్మికుల సమస్యలపై సర్వే

రాష్ట్రంలో పనిచేస్తున్న లక్షల మంది కాంట్రాక్ట్ కార్మికుల పరిస్థితులకు ఈ సర్వే అద్దం పడుతుంది. కనీస వేతనం నుండి, ఇతర సౌకర్యాలు అరకొరగా తప్ప అమలు కావటం లేదని వాస్తవ పరిస్థితి తెలియజేస్తుంది. స్వచ్ఛ భారత్, స్వర్ణాంధ్రప్రదేశ్ లు కొద్దిమందికేనని సుష్టం

అక్టోబర్ నెలలో ప్రకాశం జిల్లాలోని 73 గ్రామ పంచాయితీ లలో పనిచేస్తున్న కార్మికులపై సర్వే నిర్వహించింది. గుర్తింపు కార్డులు, పాస్ పుస్తకాల ద్వారా జీతాలు, కనీస వేతనాలు అమలు మొదలగు 10 అంశాలపై సర్వే జరిగింది. సర్వేలో గ్రామ పంచాయితీలలో పనిచేస్తున్న కార్మికుల జీవితాలు ఎంత అధ్వాన్నమైన పరిస్థితులలో ఉన్నాయో అర్థమవుతుంది.

ప్రకాశం జిల్లాలో మొత్తం పంచాయితీలు : 1096

వర్కర్స్ ఉన్న పంచాయితీలు : 250

మొత్తం కార్మికులు (అఫీసు స్టాఫ్ కాకుండా) : 1200

అందులో పర్మినెంట్ : 90

మిగిలిన ఎస్.ఎం.ఆర్, టెండర్, పార్టీటెం, టెంస్కేల్ : 1110

సర్వే చేసిన 73 గ్రామ పంచాయితీలలో 19 పంచాయితీలలోనే బ్యాంక్ ద్వారా జీతాలిస్తున్నారు.

ఇక కనీస వేతనం ఎక్కడా అమలు కావడం లేదు. 2014-15 కలెక్టర్ ఉత్తర్వుల ప్రకారం రోజుకు రూ.300/-లు చొప్పున నెలకు రూ.9000/-లు జీతం ఇవ్వాలి వుండగా, ఎక్కువ

పంచాయితీలలో ఇది అమలు జరపటం లేదు. అతి ఎక్కువగా రూ.200/-లు, అతి తక్కువ రూ.100/-లతో పని చేయించు కుంటూ దోపిడీ చేస్తున్నారు. వేతన బకాయిలు 24 పంచాయితీ లలో ఉండగా అత్యధికంగా కురిచేడు పంచాయితీలో 24 నెలల వేతనాలు బకాయిలున్నాయి. అదే కురిచేడులో ప్రభుత్వాఫీసుల నుండి గ్రామ పంచాయితీకి రూ.8,73,491/- పన్ను బకాయిలు పేరుకుపోయాయి. గ్రామపంచాయితీల ఉసురు ప్రభుత్వమే తీస్తుంది. 2014 సం॥రం ముగింపుకు వచ్చినా ఇంకా 10 పంచాయితీలు టెండరు ప్రతిపాదనలే పంపించలేదు. మొత్తం 22 పంచాయితీలలో సబ్బులు, చెప్పులు, నూనెలు ఇవ్వడం లేదు. జనశ్రీ బీమా యోజన పథకంలో కార్మికుల జీతాల నుండి డబ్బు వసూలు చేసి 18 పంచాయితీలు ఎల్.ఐ.సి. కి జమచేయలేదు. దీంతో ఆయా పంచాయితీలలో చనిపోయిన కార్మికులకు అంత్యక్రియలకు నగదు చెల్లించలేదు. 17 గ్రామ పంచాయితీలలో కార్మికులు డిపాజిట్ చేసిన సొమ్ము తిరిగి చెల్లించలేదు. పంచాయితీ శుభ్రపరిచే కార్మికుల పరిస్థితులు ఇంత అధ్వాన్నంగా, దయనీయంగా ఉంటే స్వచ్ఛ భారత్ ఎలా సాధ్యమవుతుంది? *

తూర్పుగోదావరి జిల్లాలో సెప్టెంబర్ 11న జరిగిన ఈ ఘటన రాష్ట్రంలో కాంట్రాక్ట్ ఉద్యోగుల పరిస్థితులకు అద్దం పడుతుంది. వెలుగులోకి రాకుండా అణచివేయబడ్డ ఘటనలు చాలా ఉన్నాయి. - ఎడిటర్


ప్రమాదాలు జరిగినా పట్టించుకునే దిక్కేబి ?

ఆపదలో గాయపడిన వారికి తక్షణం గుర్తుకు వచ్చేది. అత్యవసర వైద్య సహాయం కావలసిన వారికి వెంటనే కావలసింది 108 వాహనం. అలాంటి 108 అంబులెన్స్లలో పనిచేసే సిబ్బందికి ఏదైనా ఆపదవస్తే, వారికే అత్యవసర పరిస్థితి ఏర్పడితే సహాయం అందించేదెవరు?

సెప్టెంబరు నెల 11వ తేదీన ఉదయం 7.30 గంటలకు తూర్పుగోదావరి జిల్లా, పెద్దాపురం మండలం పరిసర ప్రాంతంలో జరిగిన రోడ్డు ప్రమాదంలో విధి నిర్వహణలో ఉన్న ఇద్దరు సిబ్బంది (మేడిశెట్టి శ్రీనివాసు 45 సం॥ డ్రైవర్, తట్టికోట ఉమాశంకర్ ఇ.ఎం.టి. 30 సం॥రాలు) తో సహా పేషెంట్ ప్రాణాలు కోల్పోవటం జరిగింది. సంఘటన జరిగిన రెండు గంటలకు హోంమంత్రి చిన రాజప్ప గారు సంఘటనా స్థలానికి వచ్చి పేషెంట్లు బంధువులను పరామర్శించి వెళ్ళిపోయారు. సిబ్బంది కుటుంబ సభ్యులను కనీసం పరామర్శించ లేదు. సిబ్బంది పరిస్థితిపై కనీసం ఆరా కూడా తీయలేదు.

ప్రమాదం జరిగిన విషయం జిల్లాలో ఉన్న సిబ్బంది అందరికీ తెలిసి ఎక్కడికక్కడ 108 వాహనాలు స్వచ్ఛందంగా నిలిపివేసి కాకినాడ ప్రభుత్వహాస్పటల్ మార్పురికి చేరుకున్నారు. చనిపోయిన సిబ్బందిలో ఒకరు తట్టికోట ఉమాశంకర్ విజయనగరం వాసి, వారి బంధువులు హుటాహుటిన మధ్యాహ్నానికి కాకినాడకు చేరుకున్నారు. జిల్లా నలుమూలల నుండి వచ్చిన సిబ్బంది చనిపోయిన సహుద్యోగులు మృతదేహాలను చూడగానే హతాశులయ్యారు. ఉదయం వరకూ కళ్ళ ముందు ఉన్నవారు ఇప్పుడు అందనంత దూరం వెళ్ళిపోయారనే వార్తను నమ్మలేక వారి కుటుంబ సభ్యులను ఏమని సముదాయించాలో అర్థం కాక, ప్రతి ఒక్కరూ కుమిలిపోవడం చూసి ఆస్పత్రి సిబ్బంది మరియు అక్కడున్న ప్రజలు వారికి ధైర్యం చెప్పే ప్రయత్నం చేశారంటే వారి పరిస్థితిని అర్థం చేసుకోవచ్చు.

సంఘటన జరిగిన రోజు మధ్యాహ్నానికి జిల్లా మొత్తం సిబ్బంది మరియు కుటుంబ సభ్యులు చేరుకున్న తరువాత వారి మనస్సుల్లో ఒకటే ఆలోచన, ఒకటే ఆందోళన. ఇప్పుడు చనిపోయిన సిబ్బంది కుటుంబాలకు భరోసా ఎవరిస్తారు? వారి కుటుంబాలను ఆదుకునేదెవరు? ఇటువంటి పరిస్థితి నాకు ఎదురైతే నా కుటుంబానికి భరోసా ఎవరనే ఒకే ఒక్క ప్రశ్న వారిలో కనపడుతుంది. ఆలోచనరావడమే ఆలస్యంగా అక్కడున్న జివికె ఇఎంఆర్ఐ ప్రతినిధి ఆర్.ఎం. హేమంత్ భట్ను అడిగారు. అతను కొంతసేపు పై అధికారులతో మాట్లాడి ఉద్యోగులకు పి.ఎఫ్ పెన్షన్, ఇన్సూరెన్స్, గ్రాడ్యుటీ వంటి ఉద్యోగ జీతం నుండి కట్టిన సదుపాయాలు వస్తామని చెప్పడం జరిగింది. ఇందుకు తోటి ఉద్యోగులు, కుటుంబ సభ్యులు నిరాకరించారు. యాజమాన్యం



ఇస్తామని చెబుతున్న సదుపాయాలన్నీ మీరు చేయకపోయినా మేము తెచ్చుకోగలం. అవన్నీ మా జీతాల నుండి మేము దాచుకున్న డబ్బులే కదా. యాజమాన్య డబ్బులు లాగా ఇస్తామని చెప్పడం అభ్యంతరమని ఎదురు తిరిగి ప్రశ్నించే సరికి జివికె ఇ.ఎం.ఆర్.ఐ. అధికారులకు నోటి మాట కరువైంది. ఎంతమంది ఎన్ని రకాలుగా ప్రశ్నించినా అధికారుల నుండి పైన పేర్కొన్న వాటినే తిప్పితిప్పి చెప్పడంతో సిబ్బంది ఆగ్రహం కట్టలు తెంచుకొని కాకినాడ కలెక్టరేట్ ముట్టడి చేయడం జరిగింది. సిబ్బంది సోదర సంఘమైన అంగన్వాడీలు, 108 ఉద్యోగుల పోరాటానికి మద్దతు తెలపడానికి పెద్ద సంఖ్యలో రావడంతో, నిత్యం రద్దీగా ఉండే ఇంద్రపాలెం లాకుల వద్ద గల బ్రిడ్జిపై రాస్తారోకో అంగన్వాడీలు, 108 సిబ్బంది కలిసి దాదాపు 3 గంటల పాటు ఎండలో చేయడంతో జిల్లా ప్రభుత్వ యంత్రాంగం జివికె అధికారులపై ఒత్తిడి పెంచడంతో తప్పనిసరి పరిస్థితులలో జివికె ఇఎంఆర్ఐవై బోర్డు వైస్ ప్రెసిడెంట్, 13 లక్షల నష్టపరిహారం ఇవ్వాలని అడుగుతున్నట్లుగా బోర్డ్ ఆఫ్ డైరెక్టర్ మీటింగ్లో ప్రతిపాదనపెడతామని, చనిపోయిన ఉద్యోగి కుటుంబ సభ్యులలో ఒకరికి విద్యార్హతకు తగిన ఉద్యోగం 3 నెలల కాల పరిమితిలో ఇస్తామని ప్రభుత్వ అధికారుల వద్ద మినిట్స్ నమోదు చేయడంతో ఉద్యోగుల ఆందోళనను విరమించి సాయంత్రం నుండి విధులకు హాజరయ్యారు.

చనిపోయిన ఉద్యోగుల కుటుంబాలకు ఆర్థిక సహాయంగా మొత్తం జిల్లా సిబ్బంది ఒక రోజు వేతనాన్ని ఇవ్వాలన్న యూనియన్ నిర్ణయం మేరకు మేడిశెట్టి శ్రీనివాస్ భార్యకు 25వేలు, తట్టికోట ఉమాశంకర్ తండ్రికి 25వేల చొప్పున ఆర్థిక సహాయం అందించడం జరిగింది.

యాజమాన్యం అంగీకరించిన గడువు లోపు నష్టపరిహారం, కుటుంబ సభ్యులకు ఉద్యోగం విషయంలో మాట తప్పే ప్రయత్నం గనుక జివికె ఇఎంఆర్ఐవై చేస్తే మరొక పోరాటానికి సిద్ధంగా ఉన్నాం.

*

- సి.హెచ్. రాజ్ కుమార్

భరోసా లేని బతుకులు..

అవుట్ సోర్సింగ్ సమీక్షలు

నెలకు రూ.4,600తో నెట్టుకొస్తున్న ఆరోగ్యమిత్రులు

“ఏం చెప్పమంటారు సార్ ! మాదీ ఓ బతుకేనా ! పొద్దున లేచిన దగ్గర నుంచి ఉరుకులు..పరుగులు. పిల్లల్ని సిద్ధం చేసి స్కూలుకు పంపాలి. బస్సో, ఆటోనో పట్టుకొని రంచనుగా తొమ్మిదింటికి ఆస్పత్రికి చేరుకోవాలి. అప్పటికే మందుల కోసం వచ్చిన వాళ్లు క్యూ కడతారు. ఇంకా ఆపరేషన్ చేయించుకున్న వాళ్లు వంటలో సరిగా లేదని వస్తారు. అవన్నీ తెలుసుకొని మందులివ్వాలి. ఉద్యోగమన్నమాటేగానీ.. నెలకొచ్చేది 4,600 రూపాయలు. దీంతో కుటుంబాలెలా నెట్టుకురావాలి సార్ ! పెరుగుతున్న ధరలతో చాలా కష్టంగా ఉంది.” అంటూ ఛాయ (పేరు మార్పు) ఆవేదన వ్యక్తం చేసింది. చిత్తూరు జిల్లాలోని ఓ మారుమూల ప్రాథమిక ఆరోగ్య కేంద్రంలో ఛాయ ఆరోగ్యమిత్రగా పనిచేస్తోంది. ఏడెనిమిదేళ్ల నుంచి చేస్తున్నా గొర్రెకు బెత్తెడే తోకన్నట్లు ఆమె జీతం పెరగడం లేదు.

2007 మార్చి 31న ఆరోగ్యశ్రీ పథకాన్ని ఉమ్మడి రాష్ట్రంలోని మహబూబ్ నగర్, అనంతపురం, శ్రీకాకుళం జిల్లాల్లో మొట్టమొదటి సారిగా ప్రారంభించారు. పేదలకు ఇది వరప్రాసాదినిగా పేరు పొందింది. ఒక్క రూపాయి లేకున్నా దీర్ఘ కాలిక వ్యాధులకు ఉచితంగా ఆపరేషన్లు చేశారు. తర్వాత ఏడాదిలోనే ఈ పథకాన్ని రాష్ట్ర వ్యాప్తంగా అమలు చేశారు. ఆరోగ్యశ్రీ కింద సేవ లందించేందుకు డిగ్రీ అర్హత కలిగిన నిరుద్యోగులను ఆరోగ్య మిత్రులుగా నియమించారు. డిఆర్డిఎ ద్వారా కాంట్రాక్ట్ ఉద్యోగులుగా ఎంపిక చేశారు. కొన్నాళ్లపాటు కష్టపడితే శాశ్వత ఉద్యోగులుగా నియమిస్తారని గంపెడాశలు పెట్టుకున్నారు. ఎంతో కష్టపడ్డారు. ఆరోగ్యశ్రీ పథకం ద్వారా ఎందరికో పునర్జన్మనిచ్చారు. ప్రాథమిక ఆరోగ్య కేంద్రాలు, నెట్ వర్క్ ఆస్పత్రుల్లో ఆరోగ్యమిత్రులను ఏర్పాటు చేశారు. నెట్ వర్క్ ఆస్పత్రుల్లో వైద్యం చేయించుకున్న వారికి తర్వాత కాలంలో ఉచితంగా మందులు వంపిణీ, ఇతర సేవలందించేందుకు పి హెచ్ సి లో ఆరోగ్యమిత్రులంటారు.

తొలుత కాంట్రాక్టు ఉద్యోగులుగా చేరిన ఆరోగ్యమిత్రులను రెండేళ్ల తరువాత అవుట్ సోర్సింగ్ ఏజెన్సీల పరిధిలోకి తీసుకొచ్చారు. జిల్లాకో ఏజెన్సీ ఇచ్చేశారు. ఇచ్చేదే అరకొర వేతనాలు. ఆపై ఏజెన్సీల కమీషన్ పోతే ఇక సిబ్బందికి ఏం మిగులుతుంది ? మొదట రెండున్నర వేల నుంచి మొదలైన వేతనాలు ఇప్పటికి ఐదు వేలలోపే ఉన్నాయి. ఇన్నేళ్ల నుంచి వెట్టి చాకిరీ చేయించుకున్న ప్రభుత్వం కనీసం తమ కష్టానికి ప్రతిఫలం ఇవ్వకపోతుందా అని ఎదురు చూస్తున్నారు. డిసెంబరు నాటికి మళ్లీ రెన్యూవల్ చేయించుకోవాలి. ఈసారి ఎనిమిది వేలకు



పైగా వేతనం పెంచుతామంటున్నారు. మేం మాత్రం ఆరోగ్యశ్రీ ఉద్యోగులందరినీ పర్మినెంట్ చేయాలని ప్రభుత్వాన్ని అడుగు తున్నాం! అదెంత వరకు చేస్తారో చూడాలిమరి” అంటూ చిత్తూరు జిల్లాలో టీం లీడరుగా పనిచేస్తున్న మురళి కొంత ఆశాభావం వ్యక్తం చేశారు.

ప్రస్తుతం చిత్తూరు జిల్లాలో 110 మంది ఆరోగ్యమిత్రులు పిహెచ్ సిలో పనిచేస్తున్నారు. నెట్ వర్క్ ఆస్పత్రుల్లో 18 ఉన్నారు. వాస్తవానికి జిల్లాలోని 51 నెట్ వర్క్ ఆస్పత్రులకు వీళ్లు సరిపోరు. దీంతో ఉన్న వాళ్లపై పనిభారం పెరుగుతోంది. కడప పిహెచ్ సి మిత్రులు 87మందికి గాను 12 పోస్టులు ఖాళీగా ఉన్నాయి. ఈ జిల్లాలో 13 మంది నెట్ వర్క్ ఆస్పత్రుల్లో పనిచేస్తున్నారు. అనంతపురం పిహెచ్ సిలో 90 మంది ఉండగా ఏడు పోస్టులు ఖాళీగా ఉన్నాయి. కర్నూలు పిహెచ్ సిలో 95మంది పనిచేస్తున్నారు. 14 నెట్ వర్క్ ఆస్పత్రుల్లో 49 మంది ఉన్నారు. ప్రకాశం జిల్లాలో 90 మంది పిహెచ్ సిలో పనిచేస్తుండగా, 26 మంది నెట్ వర్క్ ఆస్పత్రుల్లో విధులు నిర్వహిస్తున్నారు. వీళ్ల పనిని పర్యవేక్షించడానికి టీం లీడర్లు, కోఆర్డినేటర్లు, జిల్లా మేనేజర్లుంటారు.

ఏ జిల్లాలోనూ పూర్తిస్థాయిలో సిబ్బంది లేరు. అన్నిచోట్లా ఏళ్ల తరబడి ఖాళీలున్నాయి. అయినా సరే ఆరోగ్యమిత్రులు పని భారాన్ని మోస్తున్నారు. ఆరోగ్యశ్రీ బ్రష్టు ఖాళీలను భర్తీ చేయడం లేదు. వేతనాలు పెంచాలని ఎన్నో సార్లు ఆందోళనకు దిగారు. ఖాళీలు భర్తీ చేసి పనిభారాన్ని తగ్గించాలని ప్రజాప్రతినిధుల దృష్టికి తీసుకెళ్లారు. ప్రభుత్వ ఉద్యోగుల మాదిరిగా కొలువుకు భద్రత కల్పించాలని అనేక దఫాలు ప్రభుత్వానికి విన్నవించారు. అయినా ప్రయోజనం లేకపోయింది. పిహెచ్ సిలో పనిచేసే ఆరోగ్యమిత్రులు సంఘటితంగా ప్రభుత్వంపై ఒత్తిడి చేయగలుగుతున్నారు. కానీ నెట్ వర్క్ ఆస్పత్రుల్లో పనిచేసేవాళ్ల పరిస్థితి మరీ దయనీయంగా ఉంది. ఎవరికి వారే యమునా తీరే అన్నట్లున్నారు. మా భవిష్యత్తు ఎలా ఉంటుందో అర్థంగావడం లేదు. ఎవరైనా అన్యాయం చేస్తే ప్రభుత్వానికి ఫిర్యాదు చేస్తాం. ప్రభుత్వమే ఇలా చేస్తుంటే ఇంకెవరికి చెప్పుకోవాలి !” అంటూ ఒంగోలులోని ఓ నెట్ వర్క్ ఆస్పత్రిలో పనిచేస్తున్న రవికుమార్ ఆవేదన వ్యక్తం చేశాడు.

- సిహెచ్. కాశీ విశ్వనాథ్

✱ ✱ ✱

ತೆದಿ : 05.09.2014

శ్రీ నారా చంద్రబాబునాయుడు గారికి,
గౌ॥ ముఖ్యమంత్రివర్గులు,
ఆంధ్రప్రదేశ్ ప్రభుత్వం, హైదరాబాద్.

ಆರ್ಯ

మన రాష్ట్రంలో 2001 నుండి కాంట్రాక్టు మరియు ఔట్సోర్సింగ్ ఉద్యోగులు పనిచేస్తున్నారు. వీరంతా ప్రభుత్వ శాఖలు, స్థానిక సంస్థలు, రాష్ట్ర ప్రభుత్వ రంగ సంస్థలు, వివిధ ప్రభుత్వ సొసైటీలు, కేంద్ర మరియు రాష్ట్ర ప్రభుత్వ పథకాలు మరియు యూనివర్సిటీలలో పనిచేస్తున్నారు. ఆంధ్రప్రదేశ్ రాష్ట్రంలో దాదాపు 3 లక్షల మంది కాంట్రాక్టు, ఔట్సోర్సింగ్ ఉద్యోగులు సేవలందిస్తున్నారు. వీరంతా రెగ్యులర్ ఉద్యోగులతో పాటు సమానంగా పనిచేస్తున్నారు. వీరంతా అతితక్కువ వేతనాలతో, అవేతనాలూ నెలనెలా రాక, ఎటువంటి సౌకర్యాలు లేకున్నా పనిచేస్తున్నారు.

తెలుగుదేశం ప్రభుత్వం ఎన్నికల ముందు చేసిన వాగ్దానం మేరకు తాము రెగ్యులర్ అవుతామని ఎదురు చూస్తున్నారు. వీరి రెగ్యులరైజేషన్ పై కమిటీ వేయాలని కేబినెట్ నిర్ణయించడంతో వీరికి మీ ప్రభుత్వంపై నమ్మకం పెరిగింది. అయితే సెప్టెంబర్ 2న ఆంధ్రప్రదేశ్ లెజిస్లేటివ్ కౌన్సిల్ సమావేశంలో రాష్ట్ర ప్రభుత్వం ఇచ్చిన సమాధానం మీ వాగ్దానానికి భిన్నంగా ఉన్నది. 13 జిల్లాల్లోని పై సంస్థలన్నింటిలోనూ పనిచేస్తున్న కాంట్రాక్టు, ఔట్ సోర్సింగ్ ఉద్యోగుల సంఖ్య 3 లక్షల మంది. అయితే, ప్రభుత్వం లెజిస్లేటివ్ కౌన్సిల్ లో వ్రాతపూర్వకంగా ఇచ్చిన సమాధానం ప్రకారం 13,671 మంది మాత్రమే పనిచేస్తున్నట్లు చూపారు. ప్రభుత్వమే వాస్తవాలకు భిన్నంగా లెక్కలు తెల్పడం సరైంది కాదు. ఈ ఉద్యోగులను రెగ్యులరైజ్ చేసే ప్రతిపాదన లేదని తెలియచేయడమూ సరైంది కాదని సిఐటియు భావిస్తున్నది.

నేడు కాంట్రాక్టు, ఔట్సోర్సింగ్ ఉద్యోగిలని ప్రభుత్వ కార్యాలయం లేదంటే అతిశయోక్తి కాదు. వీరి సేవలు లేకుండా ప్రభుత్వం ప్రజలకు సేవలందించలేదు. రెగ్యులర్ ఉద్యోగులతో సమానంగా పనిచేస్తున్నా గత 4 సం॥లలో వీరికి ఒక్క రూపాయీ వేతనం పెంచలేదు. డి.ఏ లాంటి సౌకర్యమూ లేదు. అనేక నెలలు వేతన బకాయిలుంటున్నాయి. (3 నుండి 14 నెలల వేతన బకాయిలు). విధి నిర్వహణలో చనిపోతున్నా వీరిని ప్రభుత్వం పట్టించుకోవడం లేదు. దీంతో వీరి కుటుంబాలు రోడ్డున పడుతున్నాయి. ప్రస్తుత తెలుగుదేశ ప్రభుత్వమయినా, ఇచ్చిన వాగ్దానం ప్రకారం రెగ్యులరైజేషన్ చేస్తుందన్న ఆశతో వీరంతా పనిచేస్తున్నారు.

ఎన్.ఎం.ఆర్., డైలీవేజ్, మినిమం టైంస్కేల్, టైంస్కేల్, కాంట్రాక్టు & ఔట్సోర్సింగ్ తదితర ఉద్యోగులను రెగ్యులరైజ్ చేయడానికి 2/94 చట్టం అడ్డంకిగా వుందని, సుప్రీంకోర్టు తీర్పులున్నాయని ప్రభుత్వం చెప్తున్నది. 2/94 చట్టానికి మన రాష్ట్ర ప్రభుత్వం తగిన సవరణలు తేవచ్చు. నేటి వరకూ 25.11.1993గా ఉన్న కటాఫ్ డేట్ ను సవరించి వీరిని రెగ్యులరైజ్ చేయవచ్చు. రెగ్యులరైజేషన్లోగా రెగ్యులర్ ఉద్యోగులతో సమానంగా వేతనాలు, సౌకర్యాలు కల్పించడానికి ప్రభుత్వం వెంటనే చర్యలు చేపట్టాల్సిందిగా కోరుతున్నాము.

కావున పై అంశాలను పరిశీలించి కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేయడానికి అవసరమైన ప్రతిపాదనలను తెచ్చి రెగ్యులరైజేషన్ ప్రక్రియ ప్రారంభించమని సంబంధిత అధికారులకు తగు ఆదేశాలు జారీ చేయవలసిందిగా సిఐటియు రాష్ట్ర కమిటీ విజ్ఞప్తి చేస్తున్నది.

AAE
(ఎం.ఎ.గవర్నర్)
ప్రధాన కార్యదర్శి

శ్రామికుల్ని ఓడించేదే మోడీ భ్రాండ్ శ్రమయేవజయతే!

అక్టోబర్ 16న భారత ప్రధాని ఇచ్చిన తాజా నినాదం (ఈ వ్యాసం రాసే సమయానికి) శ్రమయేవజయతే! అంటే శ్రమే గెలుస్తుందని. శ్రామికులు కాదు సుమా! అంటే వారికి చాకిరీ మాత్రమే మిగుల్తుంది. హక్కులుండవ్. నోరెత్తకుండా పని చేసుకోవడమే వారి బాధ్యత. బహుశా పురాణాల్ని మధించి బాత్రూగారో, మన సుదర్శన్ రావు గారో ఈ కొటేషన్ వెలికి తీసినట్లున్నారు.

ఆర్థిక, రాజకీయ నేపథ్యం

మీరు నాసమ్మోహన శక్తికి లోనై నాకు ఓటు మాత్రం వేశారు. 'వాళ్ళైతే' ఓట్లతో పాటు నోట్ల వరదలూ పారించారు అన్నట్లుంది నేటి మోడీ వైఖరి. ఒకసాయం చేసిన వారికంటే రెండు సాయాలు చేసిన వారు ఎక్కువే కదా! ఈ రీజనింగ్ తోనే రెండుసాయాలు చేసిన వారి రుణం చెల్లించుకోవడంతో పని ప్రారంభించారు మన ప్రధాని. దాన్లో భాగమే డిఫెన్స్, రైల్వే, ఇన్సూరెన్స్ రంగంలో ఎఫ్డిఐ పెంపుదల, ఆ రుణ చెల్లింపులో భాగమే ప్రభుత్వ రంగ సంస్థల్లో వాటాలు అమ్మకం. దాన్లో భాగమే గత ఇరవై మూడేళ్ళుగా ఐదు ప్రభుత్వాలు, ఏడుగురు ప్రధానులు (వాజ్పాయ్ 1 & 2, మన్మోహన్ 1 & 2 కలిపి) చేయలేని పని అష్టమ గ్రహంగా వచ్చిన మోడీసాబ్ ఉపక్రమించిన "కార్మిక సంస్కరణలు"!


దీని నేపథ్యాన్ని ఓసారి విహంగా వీక్షణం చేద్దాం. అంతర్జాతీయంగా ఆర్థిక, రాజకీయ విధానాల్లో వచ్చిన మార్పు అన్ని దేశాల్లోనూ ఆర్థిక, సామాజిక అంశాల్లోనూ అనేక మార్పులు తెచ్చాయి. ప్రైవేటీకరణలు, విదేశీ ప్రత్యక్ష పెట్టుబడులకు పెద్దపీట లేయడాలూ ఊపందుకున్నాయి. ప్రపంచ పెట్టుబడిదారీ సపై చెయిన్లో అన్ని దేశాలూ ఒక నిర్దేశిత పాత్ర పోషిస్తున్నాయి. ఎగుమతి ఆధారిత ఆర్థిక వ్యవస్థ ఆ విధంగా అన్ని దేశాల నెత్తిన రుద్దబడింది. 1991లో సరళీకృత ఆర్థిక విధానాలు మన దేశంలో ప్రారంభమైనప్పట్నీంచి 'పెట్టుబడి' దూకుడు పెరిగింది. రాజ్యం బహిరంగంగా 'పెట్టుబడి' పక్షాన నిలిచింది (అంటే, అంతకు ముందు ప్రజల కోసం నిలిచిందని కాదు. కొన్ని చర్యలు సామాన్య ప్రజలకూ ఉపయోగపడ్డాయి. ఉదా: బ్యాంకుల జాతీయీకరణ వంటివి) 'పెట్టుబడి'కి ఏది అవసరమో, వేటిని చేయాలని నిర్దేశిస్తున్నదో వాటన్నింటి అమలుకు రాజ్యం పూనుకుంటున్నది. దాన్లో భాగమే పెద్దఎత్తున ప్రారంభమైన కార్మిక సంస్కరణలు.

వాస్తవానికి కార్మిక సంఘాలు కూడా చాలాకాలం నుండి కార్మిక చట్టాల్లో మార్పులు కోరుతున్నాయి. ఉదాహరణకు డి.సి.ఎల్ వద్ద వివాదం లేవనెత్తేందుకున్న వేతన పరిమితిని రూ.1600/- నుండి పైకి పెంచాలన్న డిమాండు, కాంట్రాక్టు వద్దతి రద్దయిన వెంటనే ఆ

కార్మికులందర్నీ రెగ్యులరైజ్ చేయాలన్న డిమాండ్ మొదలగున్నవి. కాని "పెట్టుబడి" రెచ్చి పోవడంతో ప్రపంచ వ్యాపితంగానే కార్మిక పోరాటాలు ఆత్మరక్షణ పోరాటాలుగా లేదా ప్రతిస్పందనాత్మక (రియాక్టివ్) పోరాటాలుగా మారాయి. కార్మిక సంఘాలు ఉమ్మడిగానూ, విడివిడిగానూ తమ అభిప్రాయాల్ని ప్రభుత్వం ముందు, వివిధ వేదికల్లోనూ ఉంచుతూనే ఉన్నాయి. ముఖ్యంగా గత దశాబ్ద కాలంలో జరిగిన ఇండియన్ లేబర్ కాన్ఫరెన్స్లో దాదాపు ఉమ్మడిగానే కార్మిక సంఘాలు తమ అభిప్రాయాలు చెప్తున్నాయి. కార్మికోద్యమం శక్తివంతంగా తయారైతే దేశంలో వర్గశక్తుల బలాబలాల్లో మార్పు సాధ్యం. కార్మికులకు అనుకూలంగా చట్టాల్లో మార్పులు తెచ్చేలా "రాజ్యం"పై ఒత్తిడి చేయొచ్చు. యాజమాన్యాలపై ఒత్తిడి చేయడం ఇంకా సులభం. సమిష్టి బేరసారాల శక్తి పెరుగుతుంది. 1967-69 మధ్య యునైటెడ్ ఫ్రంట్ ప్రభుత్వ కాలంలో బెంగాల్ దీనికి ఉదాహరణ.

క్రింది ఉదాహరణలు చూడండి.

1. దేశ కార్మికోద్యమ ప్రభావం 1972లో పారిశ్రామిక వివాదాల చట్టంలో ఒక సవరణ తెచ్చేలా 'రాజ్యం'పై ఒత్తిడి చేయగలిగింది. 50, అంతకు ఎక్కువ కార్మికులున్న ఏ కంపెనీ లోనైనా పరిశ్రమ మూసెయ్యాలంటే ప్రభుత్వానికి ఆరునెల్ల ముందుగానే నోటీసు ఇవ్వాలన్నది ఆ సవరణ. 1965 నుండి వెల్లువెత్తిన ఉద్యమాలను చివరకు 1975 ఎమర్జెన్సీ ద్వారా 'రాజ్యం' అణిచివేసింది. ప్రజాస్వామ్యమే దేశంలో తొత్తడం చేయబడింది. కాని కార్మికోద్యమం ప్రతిఘటించింది. ఇతర ప్రజాస్వామ్యశక్తులతో కలిసి ఉద్యమించింది. 1976లోనే ఐ.డి యాక్ట్లో సెక్షన్ 5 బి పొందుపరచబడింది. 300పైబడిన కార్మికులున్న పరిశ్రమల్లో లే ఆఫ్, రిట్రైండ్ మెంట్, మూసివేతలకు 90 రోజుల ముందే ప్రభుత్వానికి నోటీసు ఇవ్వాలన్న సవరణ చేయబడింది. అంతకుముందు చేసిన అణిచివేత విధానాలను కొంత తటస్థీకరించుకోవడానికి (న్యూట్రలైజ్) ఎక్కువ మంది వున్న పరిశ్రమల కార్మికులను మచ్చిక చేసుకోవడానికి ఇది ఉపయోగ పడుతుందని ఆనాటి పాలకులు భావించారు. కార్మికోద్యమం మాత్రం దీన్ని





50 మంది కంటే ఎక్కువ సంఖ్య వున్న కార్మికులందరికి వర్తింప చేయాలని డిమాండ్ చేసింది. 1982లో సెక్షన్ 5 బి ని సవరించి వంద ఆపైబడిన పరిశ్రమలకు దాన్ని వర్తింప చేశారు.

2. వివిధ పేర్లపై పిలువబడే తాత్కాలిక కార్మికులకు పని భద్రత కల్పించాలని, సాంఘిక భద్రత కల్పించాలని దేశ కార్మికోద్యమం ఎప్పట్నుంచో చేస్తున్న పోరాటాలకు 1970లో కాంట్రాక్టు లేబర్ (రెగ్యులేషన్ & అబాలిషన్) చట్టం వచ్చింది. శాశ్వత పనుల్లో కాంట్రాక్టు కార్మికుల్ని నిషేధించింది ఈ చట్టం.
3. ఫ్యాక్టరీ చట్టం పరిధిలో లేని వారికి కూడా కొన్ని ప్రయోజనాల్ని భారత కార్మికోద్యమం సాధించింది. ఉదాహరణకు వెట్టిచాకిరి నిర్మూలనా చట్టం (1976), అంతఃరాష్ట్ర వలస కార్మిక చట్టం 1979, బీడీ, సిగార్ వర్కర్స్ చట్టం 1966, సమాన పారితోషిక చట్టం 1976 మొదలగున్నవి కార్మికవర్గ పోరాటాల ఫలితంగానే వచ్చాయి.

కొన్ని అవరోధాలు

నయా ఉదారవాదం కొత్త డైనమిక్స్ మోసుకొచ్చింది. సమాజ మార్పుకు పాటుపడాల్సిన శక్తులు (కార్మికవర్గం) బలహీనపడ్డాయి, అంతర్జాతీయంగా సోషలిస్టు ఉద్యమం బలహీన పడింది. ఏకదృశ ప్రపంచం దిశగా అడుగులు పడుతున్నాయి. అన్నింటికంటే ముఖ్యంగా, కార్మికవర్గంలోనే కాంట్రాక్టు, క్యాజువల్, పర్మినెంట్, సీనియర్ ఎగ్జిక్యూటివ్, స్టాఫ్ మొదలైన ఎన్నో వైవిధ్యమైన రకాలు ఏర్పడ్డాయి. ఇది కార్మికవర్గ ఐక్యతకు ప్రమాదకర సంకేతం. “వాషింగ్టన్ కన్సెన్సస్” పేరుతో పాలక పార్టీలన్నింటినీ ఈ ఉదారవాద విధానాల అమలుపై ఏకతాటిపైకి తేగలగడంతో ఈ పార్టీల వెనకున్న కార్మికులు, కార్మిక సంఘాలు భ్రమలకు లోనవుతున్నారు. ఉత్పత్తి విధానంలో వచ్చిన మార్పులు అంటే “స్క్వాడ్రెవర్ టెక్నాలజీ” ప్రపంచ వ్యాపితమైంది. సర్వీసు రంగం విశ్వవ్యాపితమైంది. పాత ‘కన్వేయర్ బెల్ట్’ విధానం స్థానంలో వచ్చిన ఈ అంశం కార్మికుల్ని ఐక్యం కానియ్యకుండా నిరోధిస్తున్నది. ఒక బహుళజాతి కంపెనీ ఒక మధ్యతరహా కంపెనీకి ఆర్డర్ ఇస్తే, ఆ కంపెనీ అక్కడే వున్న మరో చిన్న కంపెనీకి ఆర్డర్ ఇస్తుంది. అక్కడ ఏ హక్కులూ లేని కాంట్రాక్టు కార్మికులతో, ఏ భద్రతా ప్రమాణాలు పాటించని ఉత్పత్తులు సాగిస్తున్నారు.

ఉదాహరణకు లీడర్స్, అలెంబిక్ లాంటి కంపెనీలు పటాన్ చెరువు లోని అసంఘటిత పరిశ్రమల్లో మందులు తయారౌతున్నాయి. అనంతపురం జిల్లా రాయదుర్గంలో తయారయ్యే జీన్స్ ప్యాంట్లు బెంగుళూరు షాపుల్లో బ్రాండెడ్ ఐటమ్లుగా వెలుస్తున్నాయి. కాని సదరు బహుళజాతి కంపెనీ పేరుతోనే ఉత్పత్తులు మార్కెట్లో కొస్తున్నాయి. వాస్తవానికి పై మూడు కంపెనీల కార్మికులు ఐక్యంగా పోరాడాలి. కాని అది సాధ్యం కావట్లేదు. ఇటువంటి అవరోధాలూ వున్నాయి. వీటన్నింటికీ తోడు అసంఘటిత కార్మికులు విశ్వవ్యాపితమయ్యారు. ప్రభుత్వ సర్వీసులు బలహీనపడి, సేవా రంగం పెరిగింది. కొరియర్ సర్వీసులు, సెల్ ఫోన్ సేవలు, ఎటిఎం సెంటర్లు మొదలగునవి పెరిగి పోయాయి. కనీస వేతనాలు నిర్ణయం కానివి కొన్ని రంగాలైతే, నిర్ణయాలైనా అమలు కానివి మిగతావి. వీటికితోడు పెద్దఎత్తున పెరిగిన స్వయం ఉపాధి కార్మికులున్నారు. ఇన్ని ఆటంకాలు, అవరోధాల మధ్య కార్మికోద్యమ ఐక్యత కోసం కృషి సాగించాల్సి ఉంది.

పెట్టుబడి దాడి - ప్రతిఘటన

ఉదారవాద విధానాలు పైన చెప్పిన వివిధ కోణాల రీత్యా కార్మికోద్యమంపై దాడి పెంచాయి. మన దేశంలో 1978లో పారిశ్రామిక సంబంధాల బిల్లు, భూతలింగం కమిటీ సిఫార్సుల రూపంలో ఆ దాడి జరిగింది. అన్ని కార్మిక సంఘాలు ఐక్యంగా దాన్ని తిప్పికొట్టాయి. జనతా ప్రభుత్వంలో కార్మిక మంత్రిగా పని చేసిన మాజీ ట్రావన్కోర్ (కేరళ) సంస్థానాధీశుడు రవీంద్ర వర్మ నాయకత్వంలో వేసిన రెండవ జాతీయ లేబర్ కమీషన్ సిఫార్సుల రూపంలో ఎన్.డి.ఏ.-1 కాలంలో 2002లో పెద్ద ప్రయత్నమే జరిగింది. 2004లో వచ్చే సార్వత్రిక ఎన్నికలకు భయపడి వాటి అమలుకు ఆనాటి బిజెపి సాహసించలేదు. స్వాతంత్ర్యానంతర కాలంలో కొన్ని రాష్ట్ర ప్రభుత్వాలు ప్రయత్నాలు చేసినా వాటిని కార్మికోద్యమం విజయవంతంగా అడ్డుకుంది.

కాని నేడు ‘పెట్టుబడి’ తెగించి దాడి చేస్తున్నది. దీన్ని కాసుకోగలిగితే, ఈ వ్యవస్థ పతనమౌతుంది. ఈ చైతన్యాన్ని కార్మిక వర్గంలోకి చొప్పించాలి.

15వ లోక్ సభ కాలం ముగిసే నాటికి యుపిఏ ద్వారా, మరీ ముఖ్యంగా “మేడ్ ఇన్ ప్రపంచ బ్యాంకు” ప్రధాని (మన్మోహన్ సింగ్) ద్వారా ఆశించిన లక్ష్యాలు ‘పెట్టుబడి’ సాధించలేక పోయింది. ‘ఈ పెద్ద మనిషికి ఎం.పి. పెన్షన్ తో పాటు వరల్డ్ బ్యాంకు పెన్షనూ వస్తుందని మరువరాదు.’ అందుకే 16వ లోక్ సభ పైనే ఆశలన్నీ పెట్టుకుని పెట్టుబడిదార్లు శ్రమించారు. గుజరాత్ లో గత పదేళ్ళుగా చేసి చూపించిన వ్యక్తి నరేంద్ర భాయ్ మోడీ పై పూర్తి నమ్మకం నిలుపుకున్నారు. గుజరాత్ “మయసభ సెట్” వేశారు. గుజరాత్ లో వేపచెట్ల నుండి తేనె కారుతోందన్నట్లుగా ప్రచారం చేశారు. పొట్టవిప్పి చూస్తే కదా విషయాలు తెలిసేట. పెట్టుబడిదారులకు స్వర్గధామం గుజరాత్. ఆశ్రిత పెట్టుబడిదారీ విధానం (క్రోనీ క్యాపిటలిజం) గుజరాత్ లో కన్నుద్దంత నగ్నంగా

మరే రాష్ట్రంలోనూ కన్నడదు. ఉదాహరణకు కచ్ గల్ఫ్ లోని ముంద్రా ప్రాంతంలో 17,290 ఎకరాల భూమిని మళ్ళీ పునరుద్ధరించే ప్రాతిపదికపై 30 సం॥రాలకు లీజ్ ఇచ్చారని (రెన్యూవబుల్) ఫోర్బ్స్ పత్రిక పేర్కొంది. పచ్చిక బయళ్ళుగా ఉన్న ఈ భూమిని ఆ రాష్ట్రంలో కొత్తగా సవరించిన భూ చట్టాల ద్వారా సేకరించారు. 19 సెంటు నుండి 1 డాలరు ఖరీదుకు చదరపు మీటరు భూమిని అదానీ దొరవారికిస్తే, ఆయన దాన్లో కొంత భాగాన్ని ఇండియన్ ఆయిల్ కార్పొరేషన్ కు చ.మీ. 11 డాలర్ల చొప్పున మళ్ళీ సబ్ లీజుకు ఇచ్చుకున్నాడు. మరో ఉదాహరణ టాటా గారి నానో ప్రాజెక్టు. బెంగాల్ లోని సింగూరు నుండి గుజరాత్ లోని సానంద్ కు మారిన విధంబెట్టిదనిన...

ఇండియన్ ఎక్స్ ప్రెస్ పత్రిక రాసిన రిపోర్ట్ ప్రకారం - బెంగాల్ ప్రభుత్వం భూమిని లీజుకివ్వడానికి సిద్ధపడగా గుజరాత్ లో ఏకంగా వెయ్యి ఎకరాలు టాటాకి అమ్మేశారు. ఆ పైకాన్ని కూడ 8 వాయిదాల్లో చెల్లించాలి. స్టాంప్ డ్యూటీ నుండి మినహాయింపు ఇచ్చారు. రిజిస్ట్రేషన్ ఛార్జీలు చెల్లించక్కర్లేదు. పైగా ఈ కొనుగోలుకు 0.1 శాతం వడ్డీపై 20 ఏళ్ళకి చెల్లించేలా రూ.9570 కోట్లు అప్పు కూడా ఎదురు ఇచ్చారు. స్థానికుల్ని నియమించుకోవాలన్న గుజరాత్ కార్మిక చట్టాల నుండి కూడా టాటా గారికి మినహాయింపు ఇచ్చారు.

ఇప్పటికే పెట్టుబడిదారుల నేస్తంగా రుజువు చేసుకున్న నరేంద్ర భాయ్ మోడీని ఆ విధంగా 16వ లోక్ సభ ఎన్నికల్లో ఒడ్డున పడేశారు అంబానీలు, ఆదానీలు, టాటాలు.

సింహాసనం అధిష్టించిన లగాయతూ మోడీ చకచకా తనకప్పగించిన 'దైవ' కార్యాన్ని చేస్తూ పోతున్నారు. రైల్వే బడ్జెట్ లో కన్నడ పిపిపి నమూనాగాని, రూ.40వేల కోట్ల డిజిన్వెస్ట్ మెంట్ ప్రక్రియగాని, రైల్వే, ఇన్సూరెన్స్, డిఫెన్స్ రంగాల్లో ఎఫ్.డి.ఐ. పెంపుదల గాని, చివరికి కార్మిక సంస్కరణలు గాని ఈ కోవలోవే. నిన్నటి గుజరాత్ మోడల్ నేటి భారతదేశ మోడల్! నేటి రాజస్థాన్ తరహా సంస్కరణలు రేపు భారతదేశంలో చేసే సంస్కరణలు. పారిశ్రామిక వివాదాల చట్టానికి రాజస్థాన్ లో చేసిన ఒక సవరణ ఏమంటే లేఆఫ్, మూసివేతలు, కార్మికుల తొలగింపులపై రానున్న మూడేళ్ళలో వివాదమే లేవనెత్తడానికి అవకాశం లేకుండా చేసింది వసుంధరా రాజే ప్రభుత్వం. మోడీ ప్రభుత్వం తలపెట్టిన సవరణలో మరో ప్రమాదకర సవరణ ఉంది. ఇప్పటికే హజార్ద్స్ పరిశ్రమ లోని కార్మికులకు లేదా హజార్డ్స్ పదార్థాలతో పనిచేసే వారికి వచ్చే వృత్తిగుర్మతల గురించి కార్మికోద్యమం ఆందోళన చెందుతోంది. మరిన్ని పరిశ్రమలను ఆ చట్ట పరిధిలోకి తేవాలని మనం డిమాండు చేస్తుంటే, మోడీ అసలా అధ్యాయాన్నే ఫ్యాక్టరీ చట్టపరిధిలో నుండి ఎత్తేస్తున్నారు. వీటికితోడు పనిగంటలు పెంచడం, ఓటి గంటలు పెంచడం, ఫ్యాక్టరీ నిర్వచనాన్ని మార్చడం మొదలగున్నవి దేశ కార్మికోద్యమాన్ని పాతరేసే చర్యలు.

అవసరమైన వందిమాగధుల్ని, హంగు ఆర్భాటాలను ఏర్పాటు చేసుకుంటున్నాడు. రాజస్థాన్ లో కార్మిక సంస్కరణల

ఆద్యుడు, ఆ రాష్ట్ర ఛీఫ్ సెక్రటరీ రాజీవ్ మెహరిషిని ఆర్థిక వ్యవహారాల సచివుడిగా నియమించారు. ఐఎంఎఫ్ నుండి అర్వింద్ సుబ్రమణ్యన్ ను ప్రధాని ఆర్థిక సలహాదారుగా దిగుమతి చేసుకున్నారు.

1890 లో జరిగిన ఎంప్రెస్ మిల్లు సమ్మె సందర్భంగా గాని, మేడే ఘటనకు 24 ఏళ్ళ ముందు 8 గంటల పని దినం కోసం 1862లో సాగిన ఖరక్ ఘాట్ రైల్వే కార్మికుల సమ్మెకాలంలో గాని ఏ చట్టమూ మన దేశంలో లేదు. చివరికి 1928 లో దాదాపు సంవత్సరం పాటు జరిగిన బొంబాయి బట్టల మిల్లు కార్మికుల సమ్మె కాలంలో పారిశ్రామిక వివాదాల చట్టం లేదు. లేబర్ డిపార్ట్ మెంట్ లేదు. నిజానికి ఆ సమ్మె తర్వాతే బాంబే ట్రేడ్ డిస్ట్రబ్యూట్స్ యాక్ట్ చేసింది బ్రిటిష్ ప్రభుత్వం. అదే పారిశ్రామిక వివాదాల చట్టానికి మాతృక. 1920-21 లో బకింగ్ హామ్ & కార్నాటిక్ మిల్స్ (బి & సి మిల్స్) కోయంబత్తూర్ లో సమ్మె, యాజమాన్యం తనకు నష్టపరిహారం చెల్లించాలని మద్రాసు హైకోర్టు కెక్కడం, ఆ సమ్మె నాయకుడు బిపి వాడియా సదరు సమ్మె నష్టాన్ని చెల్లించాలన్న కోర్టు తీర్పు దేశవ్యాపిత కార్మికుల నిరసనలు, ఇంగ్లాండ్ లో బ్రిటిష్ ట్రేడ్ యూనియన్ కాంగ్రెస్ పోరాటం, షాహర్ద్దీ షక్లత్ వాలా, రజనీ షామీదత్ వంటి భారతీయ సంతతి బ్రిటిష్ పార్లమెంటేరియన్ల నిరసనలు - వెరసి 1926లో ట్రేడ్ యూనియన్ చట్టం వచ్చిన సంగతి మనకు తెలుసు.

పోరాడి, హక్కులతో పాటు, చట్టాలు కూడా సాధించుకున్న భారత కార్మికవర్గం అరవై ఏళ్ళు అనుభవించిన హక్కుల్ని మోడీ అయినా, ఆయన తల్లో జేజెమ్మయినా కాలరాస్తూంటే గుడ్లప్పగించే చూస్తూ కూచుంటుందా?!

- ఆరెస్సీ

సంతాపం



సిఐటియు రాష్ట్ర ఆఫీసులో పనిచేయుచున్న ఆకురాతి విజయలక్ష్మి ది.15.10.2014న యాక్సిడెంట్ కు గురై మృతి చెందారు. వీరు 18.2.1968న జన్మించారు. వీరి భర్త వసంతరావు సిఐటియు రాష్ట్ర ఆఫీసులో పని చేస్తున్నారు. ఈమె ఆఫీసులో పనేకాకుండా ప్రజాతంత్ర ఉద్యమానికి అండగా వున్నారు. వీరికి సిఐటియు రాష్ట్ర కమిటీ సంతాపాన్ని, వీరి కుటుంబానికి ప్రగాఢ సానుభూతిని తెలియజేస్తున్నది.

చీపురు మంత్రంతో దేశం స్వచ్ఛమై పోదు

ఎకనమిక్ అండ్ పాలిటికల్ వీక్లీ - అక్టోబర్ 11, 2014 సంపాదకీయానికి స్వేచ్ఛానువాదం


కొన్ని పొడవాటి చీపుర్లు ఈ దేశాన్ని శుభ్రంగాను, స్వచ్ఛంగాను మార్చగలిగే పరిస్థితే ఉంటే ప్రధానమంత్రి స్వచ్ఛ భారత్ ప్రచారం చేపట్టకముందే ఆ పని జరిగి ఉండేది. ప్రధానమంత్రి ఆయన మంత్రివర్గ సహచరులు, ఇతర ప్రముఖులు తొలిసారి చీపురుపట్టడం మీడియాకు మంచి వార్తాంశమే. భారతదేశం పరిశుభ్ర దేశంగా ఎందుకు లేదో అసలు కారణాలు అవగాహన లేని స్థితిలో, ఇది హాస్యాస్పదమైన ఫోటో ప్రదర్శన మాత్రమే.

ఉన్నతస్థాయిలో పరిశుభ్రత కోసం ప్రచారం చేపట్టడం మంచిదేకదా! అని వాదించడం సబబే. కానీ పై నుండి క్రిందికి చేపట్టే ప్రచారం వల్ల ప్రారంభంలో కొంత ఉత్సాహానికి మాత్రమే ఉపయోగపడుతుంది. రాజీవ్ ప్రధానమంత్రిగా వయోజన విద్యపై పెద్దఎత్తున ప్రచారం చేశారు. ఇందిరాగాంధీ ప్రధానమంత్రిగా గరీబీ హరావో నినాదం ఇచ్చారు. అయితే ఇందిరాగాంధీ పాలనలో పేదరికం నిర్మూలన కాలేదు, రాజీవ్ పాలనతో నిరక్షరాస్యత ఆదృశ్యమై పోలేదు.

వ్యవస్థీకృత సమస్యల పరిష్కారానికి కేవలం ప్రచార ఉద్యమాలు సరిపోవు. భారతదేశంలో అత్యధిక పట్టణాలు, గ్రామాలు అపరిశుభ్రతకు మారుపేరుగా మారాయి. ఈ స్థితిలో చీపురు పట్టుకుని పారిశుధ్య జిమ్మిక్కులు చేసే సింబాలిక్ చర్య వల్ల అది ఒకరైనా లేక వేలమంది అయినా ఈ సమస్యను పరిష్కరించలేరు. ప్రభుత్వ ఆదేశాలు అమలై దేశంలోని ఉద్యోగులందరూ వారానికి రెండు గంటలు అయిదు సంవత్సరాల పాటు పారిశుధ్య కార్యక్రమాల్లో పాల్గొన్న దేశంలో అపరిశుభ్రత దూరంకాదు.

దేశంలో అత్యధికులు పరిసరాలను శుభ్రంగా ఉంచడం తమ బాధ్యత అనుకోరు. ఆ పని మరెవరిదో అని భావిస్తారు. కులవ్యవస్థ పారిశుధ్య బాధ్యత కొన్ని కులాలకు అంటగట్టింది. మిగతా కులాలకు పరిసరాలను అపరిశుభ్రం చేసే జన్మగతమైన హక్కేదో ఉన్నట్లు ఈ కుల వ్యవస్థ ఒక అభిప్రాయాన్ని స్థిర పరచింది. చీపుర్ల పట్టుకుని మీడియా ముందు ఫోజులిచ్చే ప్రముఖులు కూడా తమ ఇళ్లలో ఊడ్చడానికి, టాయిలెట్లు కడగటానికి ఇతరులను నియమించుకుంటారని తెలిసిందే. కరుడుకట్టిన ఈ భావజాలాన్ని పారద్రోలకుండా మన పట్టణాలెందుకు ప్రపంచం లోనే అతి గళిజుగా ఉన్నాయో మనకర్థం కాదు.

ఈ స్వచ్ఛభారత్ ప్రచార ఉద్యమానికి గాంధీజీ పేరును జోడించడం పాలకులకు చిత్తశుద్ధి లేకపోవడాన్ని సూచిస్తుంది. ఎందుకంటే గాంధీజీ పరిశుభ్రత కోసం వ్యవస్థపైనే యుద్ధం చేశాడు. ఆయన పారిశుధ్య కార్యకలాపాలకు టాయిలెట్లను ఎంచుకున్నారే కానీ వీధుల్ని కాదు. దేశంలో పారిశుధ్య కార్మికులు



వాడిన చీపుర్లలాంటివే ఆయనా వాడారు. ఆ చీపుర్లకు పొడవాటి చేతికర్రలు ఉండవనీ, వంగి శుభ్రం చేయాల్సిందేనని మనకు తెలిసిందే. కానీ వీధుల్లో ముందు చెత్తపోసి దాన్ని శుభ్రం చేయడానికి మీడియా ముందుకు వస్తున్న ప్రముఖుల చేతుల్లోని చీపుర్లకు పొడవాటి చేతికర్రలు ఉన్నాయి. వారు వంగి ఊడ్చే పని లేదు. కానీ ప్రధానమంత్రి మోడీ వీధుల్లో చెత్తను ఊడ్చే స్థాయికి స్వచ్ఛభారత్ కార్యక్రమాన్ని దిగజార్చారు.

టాయిలెట్ లేకపోవడం బహిరంగ మలవిసర్జనతో పాటు మన దేశంలో చెత్త తొలగింపు వ్యవహారం చాలా అధ్వాన్నంగా ఉంది. ఇందుకు పట్టణాల్లో మున్సిపాలిటీలకు సరైన ప్రణాళిక లేదు. చెత్త గుట్టల్లా పేరుకుపోతోంది. చెత్తను సేకరిస్తేనే సరిపోదు, దాన్ని ఎక్కడ పారబోయాలి, ఎక్కడ డంపింగ్ చేయాలి, దానిని ప్రాసెసింగ్ చేసేందుకు సౌకర్యాలు ఎలా? అనే విషయాలను పట్టించు కోవాలి. ఈ చెత్త వేరు చేసే పనిలో దేశంలో మహిళలతో సహా లక్షలాది మంది కార్మికులు ఉన్నారు. వారు సరైన రక్షణ తొడుగులు లేకుండా ఈ పని చేస్తున్నారు. వారి శ్రమ ఎవరికంటికి కనపడదు. ఏ గుర్తింపుకూ నోచుకోదు. వీరికి ఎలాంటి రోగాలు రాకుండా ఏమి జాగ్రత్తలు తీసుకుంటున్నారు? వీరు చేస్తున్న పనికి, పడుతున్న శ్రమకు వ్యవస్థీకృత తోడ్పాటు ఏమిటి? ఇలా సేకరించిన చెత్త డంపింగ్ యార్డుల్లో పడేస్తే చుట్టూటా ఉండే పేదల ఆరోగ్యానికి హాని కలుగకుండా ఏమి జాగ్రత్తలు తీసుకుంటున్నారు? ఇవన్నీ సమాధానాలు లేని ప్రశ్నలు.

- ఎ. రఘునాథరెడ్డి

హుదూద్ తుఫాన్ - రోడ్డున పడ్డ అసంఘటితరంగ కార్మికులు

ఈ నెల 12న విశాఖ తీరాన్ని దాటిన హుదూద్ తుఫాన్ ఉత్తరాంధ్ర జిల్లాలను అతలాకుతలం చేసింది.

తుఫాన్ తో తీరని నష్టం వాటిల్లింది. ముఖ్యంగా ఇళ్లు, చెట్లు భారీగా నేలకొరిగాయి. విశాఖనగరంలో

మునుపెన్నడూ లేని రీతిలో తుఫాన్ ప్రభావంతో నగరం పూర్తిగా చిన్నాభిన్నమైంది.

సుమారు 70వేల ఇళ్లు దెబ్బతిన్నాయని జిల్లా కలెక్టర్ ప్రాథమిక సర్వేలో పేర్కొన్నారు. వాస్తవంలో ఈ నష్ట తీవ్రత ఇంకా ఎక్కువగానే ఉంటుంది. మైదాన, ఏజెన్సీ ప్రాంతాల్లో చెట్లు, ఇళ్లు పెద్దఎత్తున కూలిపోయాయి. ఏజెన్సీ ప్రాంతాల్లో దట్టమైన అడవులు ధ్వంసమయ్యాయి. మూడు జిల్లాల్లోనూ కరెంటు స్తంబాలు దాదాపు 40వేల వరకు పడిపోయాయని ప్రభుత్వం లెక్కలు చెప్పింది. కరెంటు, నీరు, నివాసం, ఉపాధి లేక ప్రజలు అష్టకష్టాల పాలయ్యారు. ఈ తుఫాన్ ప్రభావం ప్రజలందరిపై పడినా ముఖ్యంగా నష్టపోయింది, ఇంకా కష్టాలకు గురవుతున్నది అసంఘటితరంగ కార్మికులు, మత్స్యకారులు, వ్యవసాయ కార్మికులు, గిరిజనులు.

ఇళ్లు దెబ్బతినడం : తుఫాన్ లో దాదాపు 200 కి.మీ వేగంతో వీచిన గాలుల వల్ల వేలకొద్దీ ఇళ్లు ధ్వంసమయ్యాయి. ప్రభుత్వ అంచనాలకు కూడా అందనంత తీవ్రనష్టం జరిగింది. కమ్మరిళ్ళన్నీ నేలకూలాయి. రేకు ఇళ్ళపై రేకులు ఎగిరిపోయాయి. గోడలు పడిపోయాయి. విశాఖనగరంలో ఉన్న రేకులు, కమ్మరిళ్ళన్నీ దాదాపు నేలకూలాయి. నిలువనీడ లేకుండా ప్రజలు రోడ్డునపడ్డారు. బట్టలన్నీ తడిసిపోవడం, శిథిలాల క్రింద ఇరుక్కు పోవడం జరిగింది. వంటపాత్రలు కూడా పోయాయి. తీవ్ర పెనుగాలులతో ఇంటికప్పులు ఎగురుపోతుంటే ఏమీ చేయలేని నిస్సహాయస్థితిలో ప్రజలు బెంబేలెత్తిపోయారు. ప్రాణాలు అరచేతిలో పెట్టుకొని, కట్టుబట్టలతో సురిక్షిత ప్రాంతాలకు పరుగులు తీసారు. తుఫాన్ తగ్గుముఖం పట్టిన తరువాత ఇంటికొచ్చి చూస్తే స్మశానవాటికలా దర్శనమిచ్చింది. తినడానికి తిండిలేక, ఉన్న ఇళ్లు కూడా కూలిపోయి ప్రజలు తీవ్ర దిగ్భ్రాంతికి గురయ్యారు. తమకున్న ఏకైక ఆస్తి అయిన ఇళ్లు కూడా ధ్వంసం అవడంతో పేదప్రజలు తట్టుకోలేకపోతున్నారు.

ఉపాధి : తుఫాన్ తీవ్రత తగ్గిన తరువాత ఇళ్ళువదిలి ఎక్కడకీ వెళ్ళలేని పరిస్థితిలోకి అసంఘటితరంగ కార్మికులు నెట్టబడ్డారు. అనేక పరిశ్రమలు కరెంటు కోతలవల్ల, యంత్రాలు పనిచేయక పోవడం వల్ల మూతపడ్డాయి. స్టీల్ ప్లాంట్, హెచ్.పి.సి.యల్ వంటి భారీపరిశ్రమలే వారంరోజులైనా ఉత్పత్తిని ప్రారంభించలేక పోయాయంటే ప్రమాద తీవ్రత ఎంత ఉందో అర్థమవుతుంది. ఆటోనగర్, ఇండస్ట్రియల్ వాడలు, చిన్నపరిశ్రమలు మూత పడ్డాయి. వీటిలో పనిచేసే పర్మినెంటేతర కార్మికులందరూ

ఉపాధిలేక బాధలు పడ్డారు. భవన నిర్మాణం, ముఠా, డ్రైవేజ్, చిల్లరవర్తకుల వంటి ఏ రోజుకారోజు కూలి తెచ్చుకొనే కార్మికులు బాధలు వర్ణనాతీతం. విశాఖజిల్లా ఏజెన్సీలోని కాఫీ తోటలు పూర్తిగా ధ్వంసమయ్యాయి. ఆ తోటల్లో పనిచేసే కార్మికులకు సమీప భవిష్యత్ లో పనులు దొరికే అవకాశాలు కూడలేవు. ఎస్.ఇ.జెడ్, ఫార్మాకంపెనీలు, వివిధ ప్రైవేట్ పరిశ్రమలలో ఉత్పత్తి పూర్తిగా నిలిచిపోవడంతో ఈ పరిశ్రమలలో దాదాపు లక్షమంది అసంఘటితరంగ కార్మికులకు ఉపాధి లేకుండా పోయింది.

మత్స్యకారుల బోట్లు గల్లంతయ్యాయి. వలలు దెబ్బతిన్నాయి. వృత్తి ప్రధాన ఉపాధిగా ఉన్న మత్స్యకారులు తీవ్ర కష్టాలకు గురవుతున్నారు. తుఫాన్ తగ్గినా వేటకు వెళ్ళడానికి వీరికి బోట్లు, పడవలు, వలలు లేవు. దీంతో ఉపాధి కరువయ్యింది. ఇళ్ళు కోల్పోవడమే కాక, ఉపాధి కూడా కోల్పోవడంతో ఈ ప్రజల బాధలు పుండుమీద కారంచల్లినట్లు అయ్యింది. వీరిని ఈ కష్టాల నుండి బయటపడవేసే ప్రభుత్వ సహాయక చర్యలు అరకొరగానే ఉన్నాయి.

ప్రభుత్వ అరకొర సహాయం : ప్రభుత్వం ఇళ్ళుకోల్పోయిన వారికి నష్టపరిహారం ప్రకటిస్తూ జి.ఒ. నెం. 9 తీసుకువచ్చింది. ఈ జి.ఒ. ప్రకారం రేకులు ఎగిరిపోయిన వారికి, కమ్మరిల్లు పూర్తిగా కోల్పోయినవారికి 5వేలు చొప్పున నష్టపరిహారం ప్రకటించింది. ప్రభుత్వం ఇచ్చే ఈ డబ్బులతో ఒక్కగోడ కూడా కట్టడం సాధ్యం కాదు. ఇంటికి జరిగిన నష్టాన్ని గుర్తించడంలో కూడా ప్రభుత్వ అధికారులు ప్రజలకు కష్టాలుపెంచే విధంగానే వ్యవహరించారు. ఉదా : ఇంటిపై రేకు పూర్తిగా ఎగిరిపోతేనే పాక్షికంగా దెబ్బతిన్నది అని వ్రాసారు. రేకులు విరిగిపోతే ఏమీ దెబ్బతిన్నట్లుగా చూపారు. విరిగిపోయిన రేకులు కూడా మార్చుకోవాల్సి ఉంటుంది. గనుక దీనిని కూడా పాక్షికంగా దెబ్బతిన్నది అని చూపించాలి. కానీ ఆ విధంగా చేయకపోవడంతో ప్రభుత్వం ప్రకటించిన స్వల్ప నష్టపరిహారాన్ని కూడా అందుకోవడానికి చాలా మంది అనర్హులయ్యారు. కూలిపోయిన ఇళ్ళు తిరిగి నిర్మించుకోవడం ఎలా? అన్నదే ఈ ప్రజల ముందు పెద్ద ప్రశ్నగా మిగిలింది.

ఇక్కడ ఒక విచిత్రమైన విషయం గమనించాలి. అదేమంటే ప్రభుత్వం చెట్లకు ఇచ్చిన ప్రాధాన్యత కూడా కూలిపోయిన ఇళ్ళకు ఇవ్వకపోవడం. ముఖ్యమంత్రి గారు విశాఖను ముందుకంటే సుందరంగా తీర్చి దిద్దుతామని, చెట్లను పెద్దఎత్తున పెంచుతామని

ప్రకటించారు. లక్షలాదిమంది ప్రజలు తలదాచుకోవడానికి నీడకూడా లేకుండా ఉంటే ఈయన సుందరంగా మార్చే విశాఖనగరం ఎవరికోసం? పేద ప్రజలు చెట్లక్రింద తలదాచుకోవాలా? నష్టపోయిన ఇంటిని కేవలం 5వేల రూపాయల ప్రభుత్వ నష్టపరిహారంతో పునర్నించుకోవడం సాధ్యమా? ఈ ప్రశ్నలకు ప్రభుత్వమే సమాధానం చెప్పాలి.

మానవతా సహాయం : వివిధ జిల్లాల నుండి అనేక మంది దాతలు బియ్యం, పప్పులు, నూనె, ఇతర ఆహార దినుసులు, పండ్లు, కూరగాయలు, పాలు, బట్టలు వంటి అనేక వస్తువులను ప్రజలకు సహాయం చేయడానికి తీసుకువచ్చారు. ప్రభుత్వం ఇచ్చిన సహాయంకంటే వీరి చేసిన సహాయమే ప్రజలకు ముందుగా చేరింది. తుఫాన్ తగ్గిన మరునాటి నుండి అనేక మంది వ్యక్తులు, సంస్థలు ప్రజలకు ఆహారాన్ని వండించి పెట్టడం, ఆహారపొట్లాలు సరఫరా చేయడం వంటివి చేసి ఉండకపోతే ప్రజలు ఆకలి చావులకు కూడా గురయి ఉండేవారు.

కార్మికుల కష్టంతోనే పునరుద్ధరణ : తుఫాను బాధిత ప్రాంతాల పునరుద్ధరణలో కార్మికులు నిర్వహించిన పాత్ర నిరుపమానం. 12వేల మంది జీవిఎంసి కార్మికులు విశాఖనగరంలో విద్యుత్, నీరు, పారిశుధ్య సేవలు పునరుద్ధరించడానికి తుఫాను తగ్గిన మరుసటిరోజు నుంచే రేయింబగళ్ళు శ్రమించారు. వివిధ జిల్లాలు,

ఇతర రాష్ట్రాల నుండి వచ్చిన వేలాదిమంది నైపుణ్య కార్మికులు నిద్రాహారాలుమాని కరెంట్ పునరుద్ధరణ, కూలిపోయిన చెట్ల తొలగింపులో పాల్గొన్నారు. ట్రక్కులు, టిప్పర్లు రాత్రిళ్ళు కూడా పనిచేస్తూనే ఉన్నాయి. ఈ పనిలో ఉండగా కొంతమంది కార్మికులు ప్రమాదాలకు కూడా గురయ్యారు. ఇంకా గమనించవలసిన విషయం ఏమిటంటే ప్రజలే ఎక్కడికక్కడ ఎవరి పిలుపు లేకుండానే స్వచ్ఛందంగా విరిగిన చెట్లను తొలగించి, రోడ్లను బాగుచేసుకోవడం.

తుఫాను తీవ్రత నుండి ప్రజలు మెల్లిగా కొలుకుంటున్నారు. అయితే ఇంకా ఈ అవకాశం రానిది మాత్రం అసంఘటితరంగ కార్మికులకే. వీరి బాధలు సమీప భవిష్యత్లో తీరడం కష్టమే. అప్పులు చేసి, దాచుకున్న సొమ్మంతా వెచ్చించి, కష్టపడి నిర్మించుకున్న ఇళ్ళు కోల్పోవడంతో వీరి గుండె పగిలింది. ప్రభుత్వం ప్రకటించిన అరకొర నష్టపరిహారం ఇళ్ళు పునః నిర్మించుకోవడానికి ఏ మూలకు సరిపోదు. వీరి కష్టాలలో పాలుపంచుకోవడానికి, వీరి బాధలు తీర్చడానికి, వీలైనంత ఆర్థిక, ఇంటివస్తు సహాయం చేయడం నేడు అత్యంత ఆవశ్యం. ఈ రూపంలో ఎంత ఎక్కువ సహాయం అందితే పేద ప్రజలకు అంత ఊరట కలుగుతుంది.

- ఎ.అజయ్ శర్మ

సిబిటియు రాష్ట్ర కార్యదర్శి

ఇదీ సంగతి

జాతీయ శాంపిల్ సర్వే సంస్థ నివేదిక

2011-12 లో అసంఘటిత రంగ కార్మికుల పని పరిస్థితులు

- 82 శాతం మందికి రాతపూర్వక నియామక పత్రాలు లేవు.
- 72 శాతం మందికి సామాజిక భద్రతా సౌకర్యాలు లేవు.
- వ్యవసాయేతర పనుల్లో ఉన్న వారిలో 75 శాతం మంది అసంఘటిత కార్మికులు.
- 70 శాతం మందికి వేతనంతో కూడిన సెలవులు లేవు.
- 80 శాతం మంది ఏ యూనియన్లోనూ సభ్యులు కారు.
- అసంఘటిత కార్మికులు వుండే ప్రధానరంగాలు - మాన్యుఫ్యాక్చరింగ్, నిర్మాణం, రవాణా, టోకు మరియు చిల్లర వ్యాపారం, గిడ్డంగులు.
- 75 శాతం మంది కార్మికులు 6 కంటే తక్కువ మంది పని చేస్తున్న సంస్థల్లో వున్నారు.
- అసంఘటిత కార్మికుల నిష్పత్తి ఎక్కువ ఉన్న రాష్ట్రాలు - ఉత్తరప్రదేశ్, పశ్చిమబెంగాల్. తక్కువ ఉన్న రాష్ట్రాలు - ఈశాన్య రాష్ట్రాలు, మధ్యప్రదేశ్, హిమాచల్ ప్రదేశ్, గోవా.
- నూటికే 58 మంది స్వయం ఉపాధి, 42 మంది క్యాజువల్ కార్మికులు.
- భారత మహిళలు (పని చేయగలిగిన వయసులో ఉన్నవారు) ప్రతి ముగ్గురిలో ఇద్దరు ఇంటి పని చేసుకుని గృహిణులు. వీరి పనికి వేతనం వుండదు.
- 60 శాతం కంటే పైగా మహిళలు ఇంటి పని చేసుకునే గృహిణులు. పట్టణాల్లో వీరి సంఖ్య ఇంకొంచెం ఎక్కువ.

టాయిలెట్ సౌకర్యం లేని ఇళ్ళు శాతం

రాష్ట్రం	దేశం
ఉత్తరప్రదేశ్ - 64	ఇండియా - 51.1
మధ్యప్రదేశ్ - 71.2	బంగ్లాదేశ్ - 3
పశ్చిమబెంగాల్ - 41.2	చైనా - 1
బీహార్ - 76.9	పాకిస్తాన్ - 23
ఆంధ్రప్రదేశ్ - 50.4	

- * ప్రభుత్వం చెబుతున్న దాని ప్రకారం 2001 నుండి ముగ్గురు వరకు నిర్మించిన మరుగుదొడ్లు సంఖ్య 9 కోట్ల 70 లక్షలు
- * 2011 జనాభా లెక్కల ప్రకారం మరుగుదొడ్లు ఉన్న ఇళ్ళ సంఖ్య 11 కోట్ల 15 లక్షలు
- * దేశంలో మరుగుదొడ్లులేని పాఠశాలల సంఖ్య - 2,44,934
- * బాలికలకు ప్రత్యేక మరుగుదొడ్లులేని పాఠశాలలు - 1,01,768



ముఖ్యమంత్రి జిల్లాలో సామాన్యులపై సాధింపులు ప్రేక్షక పాత్రలో అధికార గణం

ఇది కలియుగం.... దేవునికి దండం పెట్టి మీ పని మీరు చేయండి... వాళ్ళపని (యాజమాన్యం) వాళ్ళు చేస్తారు. మేము చేయగలిగింది ఏమీ లేదు! ఓ యువ ఐఎఎస్ అధికారి ఓ పరిశ్రమలో ఉన్న పళంగా ఉపాధి పోగొట్టుకున్న 450 కార్మిక కుటుంబాల ప్రతినిధులతో చేసిన వ్యాఖ్య ఇది. ఆ పరిశ్రమ యాజమాని తెలుగుదేశం పార్టీ శాసన సభ్యురాలు కావటమే దీనికంతటికీ కారణం.

ముఖ్యమంత్రి చంద్రబాబునాయుడు ప్రాతినిధ్యం వహిస్తున్న చిత్తూరు జిల్లాలో సామాన్యులపై సాధింపులు ఎక్కువ అయ్యాయి. పరిష్కరించాల్సిన అధికార గణం నిమ్మకు నీరెత్తినట్లు ఉండటంతో బాధితులలో అసంతృప్తి తీవ్రంగా పెరుగుతున్నది.

పుంగనూరు నియోజక వర్గంలో కెబిడి షుగర్స్ ఫ్యాక్టరీని ఇటీవల హఠాత్తుగా “లే ఆఫ్” ప్రకటించి మూసివేశారు. దీంతో 450 కార్మిక కుటుంబాలు వీధిన పడ్డాయి.

ఈ పరిశ్రమ దివంగత కాంగ్రెస్ నేత డి.కె.ఆదికేశవులు నాయుడుకు చెందినది. ఇటీవల ఎన్నికల్లో ఆదికేశవులు నాయుడు భార్య సత్యప్రభ టిడిపిలో చేరి, చిత్తూరు శాసన సభకు ఎన్నికయ్యారు. అధికారంలో కాంగ్రెస్ ఉన్నా టిడిపి ఉన్నా జిల్లాలో ఈ కుటుంబానికి ప్రాముఖ్యత అధికంగా ఉంది.

ఫ్యాక్టరీ కార్మికులంతా కాళ్ళా వేళ్ళా పడినా యాజమాన్యం మనసు కరగలేదు. కార్మికులంతా ఒక్కటై సిఐటియు నాయకత్వంలో చిత్తూరు కలెక్టరేట్ ఎదుట రిలే నిరాహార దీక్షలు చేపట్టారు. 61 రోజులు దీక్షలు కొనసాగాయి. ఈ సమయంలో జిల్లా మంత్రికి సమస్యను విన్నవిస్తే ఆదికేశవులు కుటుంబానికి వ్యతిరేకంగా నేను కలెక్టర్తో మాట్లాడడమా?... ఇది అయ్యే పనేనా అంటూ తప్పుకున్నారు. జిల్లా మంత్రి పరిస్థితే అలా ఉంటే కలెక్టర్, జాయింట్ కలెక్టర్, సబ్ కలెక్టర్, లేబర్ అధికారుల తీరు ఎలా ఉంటుందో చూడాలి. స్వయంగా ఓ ఐఎఎస్ అధికారి “ఇది కలియుగం.....దేవునికి దండం పెట్టి మీ పని మీరు చేయండి.. వాళ్ళపని (యాజమాన్యం) వాళ్ళు చేసుకుంటారు. మేము చేయగలిగిందేమీ లేదు!” అంటూ చేతులెత్తేశారు. 61 రోజుల దీక్షల తర్వాత లేబర్ అధికారులు సమస్యను లేబర్ కోర్టుకు నివేదిస్తున్నట్లు ప్రకటించారు. దీంతో దిక్కు తోచని స్థితిలో కార్మికుల కుటుంబాలు రోదిస్తున్నాయి. గత 6 నెలల నుంచి చిత్తూరు జిల్లాలోని ఓ ప్రముఖ చక్కెర పరిశ్రమలో నెలకొని ఉన్న పరిస్థితి ఇది.

చంద్రబాబునాయుడు ప్రాతినిధ్యం వహిస్తున్న కుప్పా నియోజక వర్గం శాంతిపురం మండలంలో నలుగురిని, విజలాపురంలో ముగ్గురు మధ్యాహ్న భోజన వర్కర్లను తొలగించారు. గత ఎన్నికలలో మాకు వ్యతిరేకంగా నీ మొగుడో, నీ కొడుకో, బంధువులో పనిచేశారు? కాబట్టి నిన్ను తొలగిస్తున్నాము. దిక్కు ఉన్న చోట పోయి చెప్పుకో అని బలవంతంగా అధికార పార్టీ నేతలు ఒత్తిడి చేసి 3 నెలల క్రిందట కార్మికులను తొలగించారు.

బాధిత కార్మికులు హైదరాబాద్కు వెళ్ళి 3రోజులు పడిగాపులు కాసి ముఖ్యమంత్రి కుమారుడు నారా లోకేష్ బాబును కలిసి గోడును వెళ్ళబోసుకున్నారు. ఒక్క రోజులో మీ సమస్యను పరిష్కరిస్తానని లోకేష్ హామీ ఇచ్చారు. నెలలు గడుస్తున్నాయి తప్ప ఉపాధి రాలేదని బాధిత మహిళలు రోదిస్తున్నారు. కుప్పం నియోజక వర్గంలోనే కాదు జిల్లా అంతటా పలు గ్రామాల్లో ఇదే పరిస్థితి నెలకొని ఉంది. బాధిత మహిళలను తీసుకెళ్ళి సిఐటియు నాయకులు అధికారులకు వివరిస్తుంటే... వింటున్నారు తప్ప, సమస్యల పరిష్కారానికి ఎటువంటి చర్యలు చేపట్టడం లేదు. ఇలాంటి బాధిత మహిళలతో ఈ నెల 13 నుంచి చిత్తూరు జిల్లా డిఇఓ కార్యాలయం ఎదుట దీక్షలకు యూనియన్ సన్నద్ధమైంది.

అంగన్వాడీ మహిళల బాధలు చెప్పనలవి కావటం లేదు. కెవిబి పురం మండల కేంద్రంలో పనిచేసే మునిలక్ష్మి అనే అంగన్వాడీ టీచర్ అధికార పార్టీ వారి రాజకీయ వేధింపులు భరించలేక ఆత్మహత్యా యత్నం చేసింది. అదే మండలం పాతపాళ్ళం గ్రామంలో వికలాంగుడైన భర్తతో జీవిస్తున్న రమణమ్మ అనే అంగన్వాడీ వర్కర్ను సస్పెండ్ చేయించారు. “వీరు చేసిన నేరం ఏమిటంటే గ్రామంలోని తెలుగుదేశం పార్టీ నాయకులు చెప్పినట్లు నడుచుకోక పోవటమే” అని బాహుటంగా టిడిపి నేతలు అంటున్నారు.

పుత్తూరు మండలంలో ఎంపిపి స్వయంగా అంగన్వాడీ కేంద్రాలను సందర్శిస్తూ, స్టాక్ వెరిఫికేషన్ చేస్తూ అధికార పార్టీలోని చోటా మోటా నాయకులతో కలసి హడావుడి చేస్తున్నారు. జిల్లాలోని 66 మండలాల్లో తమకు ఇష్టం లేని వర్కర్ల పట్ల వేధింపులకు పాల్పడటం, మా ప్రభుత్వం వచ్చింది మాకు ఇష్టం వచ్చిన వారిని పెట్టుకుంటాం రాజీనామా చేసి వెళ్ళిపోండి” అని ఒత్తిడి చేస్తున్నారు. జిల్లాలో అంగన్వాడీ వర్కర్లు ఆయాలపై సాగుతున్న వేధింపులకు నిరసనగా వివిధ కార్యక్రమాలను యూనియన్ నేతలు ప్రకటించారు.

10 సంవత్సరాలుగా శ్రీకాళహస్తి దేవస్థానంలో పని చేస్తున్న పారిశుద్ధ్య కార్మికులు యూనియన్ ఏర్పాటు చేసుకున్నారని, కనీస వేతనాలు అడిగారని, వేధింపులకు పాల్పడతున్న వారిపై

అధికారులకు ఫిర్యాదు చేశారన్న కక్ష్యతో శ్రీకాళహస్తి దేవస్థానం యాజమాన్యం 75మంది కార్మికులను ఉన్న వళంగా తొలగించింది. గత 30 రోజుల నుంచి సిఐటియు నాయకత్వంలో ఆలయం ఎదురుగా నిరాహార దీక్షా శిబిరాన్ని కార్మికులు నిర్వహిస్తున్నారు.

శ్రీకాళహస్తి శాసన సభ్యులు, మంత్రి గోపాల క్రిష్ణారెడ్డి దృష్టికి సమస్యను తీసుకెళితే స్థానిక టిడిపి నాయకులతో మాట్లాడండి అంటూ దాటవేసే ప్రయత్నం చేస్తున్నారు. స్థానిక నాయకులు ఒకరిమీద ఒకరు చెప్పుకుంటూ వీధిన పడ్డ 75 కుటుంబాల గురించి ఆలోచించడం లేదు. 75 కుటుంబాలలో 90%మంది దళిత కుటుంబాలే అయినా ఈ పేదవారిపై కనికరం చూపటం లేదు.

పుంగనూరు నియోజక వర్గంలోని బోయకొండ గంగమ్మ దేవస్థానం చైర్మన్ కృష్ణారెడ్డి కాంగ్రెస్ ప్రభుత్వ హయాంలో నియమించబడ్డారు - టిడిపి అధికారంలో వస్తూనే టిడిపిలో చేరిపోయారు. చైర్మన్ మరికొందరు అధికారులు కలిసి బోయకొండ గంగమ్మ ఆలయంలో పనిచేసే పేద దళిత కార్మికుల శ్రమను గత కొన్నేళ్ళుగా దోచుకుంటున్నారు. ఇదేమిటని అడిగిన పాపానికి కులం పేరుతో తిట్టి, వేధింపులకు పాల్పడ్డారు. తిరగబడ్డ కార్మికులు తమను కులం పేరుతో తిట్టిన సిబ్బందిపై పోలీసులకు ఫిర్యాదు చేశారు. పోలీసు విచారణలో తిట్టింది, వేధింపులకు పాల్పడింది నిజమేనని తేలినా అరెస్టులు చేయటం లేదు.

రేడియోలో సంద్యాల లోక్ సభ సభ్యుడు ఎస్.పి.వై.రెడ్డి సొంత ఫ్యాక్టరీలో సిఐటియు యూనియన్ ను కార్మికులు పెట్టుకున్నారన్న కారణంగా యూనియన్ ఆఫీసు బేరర్స్ ను అక్రమంగా సంద్యాలకు బదిలీ చేశారు. లేబర్ అధికారులకు ఫిర్యాదు చేసినా యాజమాన్యం లెక్కలేని తనంతో ప్రవర్తించింది. కార్మికుల ఇళ్ళకు వెళ్ళి “మేము ఫ్యాక్టరీ నేపథ్యం ఉన్న యజమానులము, మీ భర్తను చంపేస్తాం” అంటూ కుటుంబ సభ్యులను బెదిరించేంత వరకు యాజమాన్యం వెళ్ళింది. వీటన్నింటిపై పోలీసులకు ఫిర్యాదు చేస్తే అధికార పార్టీకి చెందిన ఫ్యాక్టరీ యజమానులపై చర్యలెలా తీసుకునేదంటూ పోలీసులు మీనమేషాలు లెక్కిస్తున్నారు. “మా ఫ్యాక్టరీలో యూనియన్ పెట్టేంత మగాళ్ళారా! మీరు” అంటూ యాజమాన్యం రంకెలు వేస్తున్నది. కార్మికులు సంఘటితంగా రెండు నెలల నుంచి పోరాడుతున్నారు.

గాజులమండ్యం పారిశ్రామికవాడలోని “మల్లాడి డ్రగ్స్ ఫ్యాక్టరీలో సిఐటియు యూనియన్ పెట్టటాన్ని నేరంగా భావించిన యాజమాన్యం” ఫ్యాక్టరీలో యూనియన్ పెట్టటం చెల్లదంటూ హైకోర్టులో కేసు వేసింది.

శ్రీకాళహస్తి నియోజక వర్గంలోని రాచగున్నేరిలోని ల్యాంక్ పరిశ్రమలో పర్మినెంటు ఉద్యోగులు 796 మంది కాగా, కాంట్రాక్ట్ కార్మికులు మరో 3 వేల మందికి పైగా ఉన్నారు. సెప్టెంబర్ నెలలో

యూనియన్ గుర్తింపు ఎన్నికలు జరగాల్సి ఉండగా యాజమాన్యం ఒత్తిడికి లొంగిపోయి, మంత్రి గోపాల క్రిష్ణారెడ్డి ఎన్నికలను వాయిదా వేయించారు. అగ్రిమెంటు కాలం పూర్తవుతున్న తరుణంలో అధికార పార్టీ నాయకులు ఎన్నికలు వాయిదా పడటానికి కారణమైన కార్మికులను మరింత కష్టాలపాలు చేశారు.

తిరుమల కొండపై కాంట్రాక్ట్ కార్మికులకు టిటిడి ఉద్యోగుల క్యాంటీన్ లో తక్కువ ధరకు భోజనం పెట్టేవారు. ఎన్నో ఏళ్ళుగా కొనసాగుతున్న ఈ ఆచారాన్ని హఠాత్తుగా టిటిడి ఉన్నతాధికారులు ఆపివేశారు. శాశ్వత ఉద్యోగులు మాత్రమే భోజనం చెయ్యాలి... కాంట్రాక్ట్ కార్మికులకు భోజనం పెట్టడం కుదరదని తేల్చేశారు. ఎటువంటి ప్రత్యామ్నాయం చూపకుండా.... హఠాత్తుగా ఆపి వేయడాన్ని కార్మికులు ప్రశ్నించటం నేరంగా భావించిన టిటిడి యాజమాన్యం కార్మికులు, కార్మిక నేతలపై తిరుమల కొండపై కేసులు పెట్టారు.

పై పేర్కొన్న ఘటనలే కాదు జిల్లాలో ఉద్యోగులు, రేషన్ షాపులు, స్కీమ్ వర్కర్లు, కాంట్రాక్ట్ వర్కర్లు, వీరు వారు అనే తేడా లేకుండా తమకు అనుకూలమైన వారు కాకపోతే రాజకీయ వేధింపులకు పాల్పడటం, బదిలీలు చేయించడం, లైసెన్సులు రద్దు చేయటం వంటి పనులకు అధికార పార్టీ నాయకులు పాల్పడుతున్నారు. 10 ఏళ్ళుగా అధికారంలో లేని టిడిపి నేతలు అప్రజాస్వామికంగా వ్యవహరిస్తున్నారు. తమ చెప్పు చేతుల్లో పెట్టుకోవటానికి, తాము ఆడిందే ఆటగా, పాడిందే పాటగా ఉండటానికి అధికారమనే ఆయుధాన్ని అడ్డం పెట్టుకుని సామాన్యులపై వేధింపులకు పాల్పడుతున్న వారికి బుద్ధి చెప్పే రోజులు ముందున్నాయి.

- కందారపు మురళి

సిఐటియు ప్రధాన కార్యదర్శి, చిత్తూరు జిల్లా

వేతనాలు పెంచాలని 32 కార్మికుల నిర్ణయం వేతన నిపుణులు - వేతన నిపుణుల అంగీకారం

ప్రతి మూడేళ్ళకు ఒకసారి పెంచాలని వేతనాలు నిర్ణయించడం లేదని, వెంటనే 32 శాతం వేతనాలు పెంచాలని డిమాండ్ చేస్తూ, తెలుగు సినీ పరిశ్రమలోని 24న విభాగాల కార్మికులు సమ్మెకు దిగారు. మూడేళ్ళకు ఒకసారి పెంచాల్సి ఉన్నా... గత సారి కూడా ఆలస్యంగా పెంచారని, ఈసారి ఫిబ్రవరిలోనే పెంచాల్సి ఉన్నా వాటిని అమలు చేయడం లేదని తెలుగు సినీమా కార్మికుల సంఘాలు 14.10.2014న ఫిల్మ్ ఫెడరేషన్ లో నిరసన వ్యక్తం చేశారు. దీంతో నిర్మాతలు, కార్మిక సంఘాల నాయకులతో చర్చలు జరుపుతున్నారు. 32 శాతం వేతనాలు పెంచాలనే డిమాండ్ పై వారు సుదీర్ఘంగా చర్చించారు. ఉభయులు అంగీకరించడంతో సమ్మె విరమించారు.

తొలి కార్మికవర్గ రాజ్యావతరణతో

మానవ జాతి చరిత్రను మలుపు తిప్పిన అక్టోబరు సోషలిస్టు విప్లవం

నవంబర్ 7న సోషలిస్టు విప్లవం 97వ వార్షికోత్సవం. 1917 నవంబరు 7 న జరిగిన 'అక్టోబరు సోషలిస్టు విప్లవం మానవజాతి చరిత్రనే మలుపు తిప్పిన సంఘటన'. ఒకమనిషిని వేరొక మనిషి, ఒక దేశాన్ని మరొక దేశం, ఒక జాతిని వేరొక జాతి, ఒకవర్గాన్ని వేరొక వర్గం పీడించే, దోపిడీ చేసే విధానాన్ని సమూలంగా మార్చి వేయటానికి బాటలువేసిన సంఘటన అది. కేవలం కమ్యూనిస్టుల పైనే కాదు మొత్తం మానవ సమాజం పైన అక్టోబరు విప్లవం చెరగని ముద్రవేసింది. పెట్టుబడిదారీ విధానాన్నుండి, సోషలిజానికి పరివర్తనచెందే మహత్తరమైన చారిత్రక ప్రాధాన్యత కల నూతన శకానికి అక్టోబరు విప్లవం నాందిపలికింది. భారతదేశం వలెనే ప్రపంచ వ్యాపితంగా జాతీయ విముక్తి ఉద్యమాలకు, స్వాతంత్ర్య పోరాటాలకు ఊపునిచ్చింది.

రష్యావిప్లవం - అది ప్రపంచానికి చేసిన మేలు

అభివృద్ధి చెందిన పెట్టుబడిదారీ దేశాల్లోనే సోషలిస్టు విప్లవాలు జయప్రదం కాగలవని అభిప్రాయాన్ని వదిలి సామ్రాజ్యవాదుల గొలుసులో బలహీనంగావున్న వెనుకబడిన దేశాల్లో సైతం విప్లవము జయప్రదం కాగలదని రష్యన్ విప్లవం నిరూపించింది.

శ్రామికవర్గం రాజ్యాధికారం - పెట్టుబడిదారులు, రాజులు, భూస్వాములు మాత్రమే పరిపాలన చేయగలరనే భ్రమను తుత్తునియలు చేసి శ్రమచేసే కార్మికవర్గం రాజ్యాధికారం చేయగలరని ఈ విప్లవం నిరూపించింది. గతంలో ఎప్పటి కంటే గూడా ప్రజాస్వామ్య యుతంగా ప్రజల భాగస్వామ్యంతో పరిపాలన సాగించగలరని అది నిరూపించింది. ప్రజాసంఘాల కమిటీలు వాటికి ప్రాతినిధ్యం వహించే అత్యున్నత కమిటీల పరిపాలనే అత్యాధునిక పరిపాలనా రూపమని అక్టోబరు సోషలిస్టు విప్లవం రుజువు చేసింది.

యుద్ధాలనుండి రక్షణ : పెట్టుబడిదారీ వ్యవస్థ లాభాలవేటలో అనివార్యంగా పాల్పడే యుద్ధాలను ఈ విప్లవం అనేకసార్లు అడ్డుకుంది. మొదటి ప్రపంచయుద్ధంలో ఒక కోటిమంది చనిపోగా 3 కోట్లమంది గాయపడ్డారు. రెండవ ప్రపంచ యుద్ధంలో అంతకు రెట్టింపు మారణహోమం ఫాసిజం రూపంలోని సామ్రాజ్యవాదం ప్రపంచానికి తెచ్చింది. అణుబాంబు ప్రయోగించటం ద్వారా అమాయక ప్రజలను చంపేందుకు అమెరికన్ సామ్రాజ్యవాదం తెగించింది. సోవియట్ యూనియన్ మనుగడలో ఉన్నంత కాలం ప్రపంచశాంతికి పెట్టని కోటలా నిలబడింది. సోషలిజం- శాంతి విభజించ

లేనంతగా పెనవేసుకు పోయాయని విప్లవ ప్రభుత్వపు తొలిశాసనం శాంతిపై రావటం యాదృచ్ఛికం కాదు.

భూమి సమస్య : భూమి సమస్య నేటికీ కీలకమైనదిగా ప్రపంచం ముందు వుంది. అనేక దశాబ్దాలుగా భూమిపై పని చేసే కూలీలు భూమి కోసం కలలుకంటున్నారు. భూస్వామ్య దోపిడీ నుండి విముక్తి చేస్తామంటూ పాలకపార్టీల వాగ్దానాలు నీటి మూటలుగానే మిగిలాయి. అక్టోబరు విప్లవం భూమి కూలీలకు దక్కేట్లు పని చేసింది. వారిని దారిద్ర్యం నుండి విముక్తి చేసింది. యుగయుగాలుగా సాగుతున్న వెట్టిచాకిరీకి చరమగీతం పాడింది. ఎటువంటి ఆంక్షలు లేకుండా భూమిపై స్వేచ్ఛా యుతమైన శ్రమకు మార్గం చూపింది.

స్వాతంత్ర్య పోరాటాలకు ఊపు : సామ్రాజ్యవాద వలస పాలన క్రింద ప్రజలు నికృష్టమైన, అమానుషమైన పరిస్థితుల్లో జీవించారు. శతాబ్దాల తరబడి బానిసత్వంలో మగ్గి పీడనకు గురై, బలవంతుని ముందు తలవంచటానికి అలవాటుపడిన మూడవ ప్రపంచ దేశాల ప్రజలు అక్టోబరు విప్లవ ప్రభావంతో సామ్రాజ్య వాదాన్ని ఓడించవచ్చని తెలుసుకున్నారు. దేశభక్తియుత శక్తులన్నిటినీ ఐక్యం చేయాలని, కార్మికవర్గం, రైతాంగం ఐక్యం కావాల్సిన అవసరాన్ని సోవియట్ విప్లవ అనుభవం నొక్కి చెప్పింది. భారత స్వాతంత్ర్య పోరాటానికి ఈ ఘటన ఊపునిచ్చింది. జాతుల పీడనను రద్దుచేస్తూ నూతన సోవియట్ ప్రభుత్వం తీసుకున్న నిర్ణయం పోరాడే జాతులకు విమోచనా మార్గాన్ని చూపింది. వలస అర్థవలస దేశాల్లో సామ్రాజ్యవాదులకు వ్యతిరేకంగా జరుగుతున్న పోరాటాన్ని, సోషలిజం కోసం జరుగుతున్న పోరాటాన్ని మిళితం చేసింది.

8 గంటల పనిదినం - కార్మికహక్కులు : చరిత్రలో మొట్టమొదటి సారి 8 గంటల పనిదినం చట్టబద్ధమైన హక్కుగా



కార్మిక వర్గం పొందింది. ఎన్నో దశాబ్దాలుగా కార్మికవర్గం పోరాడుతూ వస్తున్నా అక్టోబరు విప్లవానికి ముందు ఏ పెట్టుబడిదారీ దేశమూ ఈ హక్కును అంగీకరించలేదు. ప్రపంచ దేశాల్లోని కార్మికవర్గం ఇప్పుడు అనుభవిస్తున్న జీతాల నిర్ణయం, కరువుభత్యం, ప్రయాణభత్యం, ప్రావిడెంట్ ఫండ్, పదవీవిరమణ సదుపాయాలు అక్టోబరు విప్లవం అనంతరం మాత్రమే అంగీకరించబడ్డాయి. పెట్టుబడిదారీ విధానం అనివార్యమైన పరిస్థితులలో మాత్రమే కార్మిక వర్గానికి ఈ సౌకర్యాలు కల్పించిందని మనం గుర్తించాలి.

ఎదురు దెబ్బలు - గుణపాఠాలు

మూడవవంతు మానవజాతి సోషలిస్టు సమాజంగా నిర్మించబడిన తరువాత పెద్ద ఎదురుదెబ్బలు తగిలినమాట నిజం. అయినా సోషలిస్టు మహాప్రస్థానంలో అదొక తాత్కాలిక వెనకడుగు మాత్రమే. కమ్యూనిస్టు సిద్ధాంతంలో లోపం వల్లకాక ఆయా దేశాల నిర్దిష్ట పరిస్థితులకు అన్వయించుకోవటంలో జరిగిన వక్రీకరణల వల్ల, పెడధోరణుల వల్ల అపజయాలు వాటిల్లాయని మనం గుర్తించాలి.

1990 లో సోవియట్ యూనియన్ ఇతర సోషలిస్టు దేశాలలో పెట్టుబడిదారీ విధానం పునరుద్ధరించిన తరువాత ప్రపంచంలోని శ్రమజీవులు అనేక ఇబ్బందులు ఎదుర్కొన్నారు. అమెరికా నాయకత్వంలోని సామ్రాజ్యవాద దోపిడి శక్తులు చెలరేగిపోయి వ్యవహరిస్తున్నాయి. ప్రపంచవ్యాప్తం పేరులో బహుళజాతి సంస్థలు అన్ని దేశాలలో తమ దోపిడీని తీవ్రం చేసింది. ఇరాక్, లిబియా,

సిరియా తదితర దేశాలలో యుద్ధాలతో మారణహోమం సృష్టిస్తున్నారు.

విపరీతమైన లాభాలు గడించుకునేందుకు, తమ దోపిడీని విస్తృత పరిచేందుకు శాస్త్ర, సాంకేతిక పరిజ్ఞానాన్ని ఉపయోగించు కున్నప్పటికీ పెట్టుబడిదారీ విధానం ప్రజల అవసరాలు తీర్చలేదని ఇటీవల పరిణామాలు రుజువు చేస్తున్నాయి. అసమానతలు, అత్యాచారాలు, దారిద్ర్యం, నిరుద్యోగం లాంటి సమస్యలకు పరిష్కారం సోషలిజంలోనే సాధ్యమని నేటి పరిణామాలు తెలుపు తున్నాయి.

వర్గ రహిత సమాజ స్థాపన ఊహించిన మార్క్సిజం జోస్యం కాదు. ఓ శుభముహూర్తాన విప్లవం జయప్రదమై పోయి దోపిడీ తుదముట్టించబడి అంతా సుందర నందరంగా మారిపోతుందను కోరాదు. ఈ జీవిత కాలంలోనే అది నెరవేరటం కుదరక పోవచ్చు. చరిత్రకు వయసు ఆకాంక్షలతో పనిలేదు. సోషలిస్టులుగా మనం కోరుకున్న భవిష్యత్ మన జీవితకాలం లోనే చూడాలను కున్నప్పటికీ చరిత్ర దాన్ని పాటించవలసిన అవసరంలేదు. ఏమైనా మన ఆదర్శాలకు మనం కట్టుబడాలి.

అక్టోబరు విప్లవం మానవజాతికి వారసత్వ సంపద. అది క్షీణించేది కాదు. తుప్పుపట్టేది కాదు. ఒక వేళ మనం ద్రోహం చేసినా అది చెరిగిపోయేది కాదు. అప్పటికీ, ఇప్పటికీ, ఎప్పటికీ అక్టోబరు విప్లవం అజేయం అదేమార్గం, అదే ఆశాజ్యోతి.

*

- కారుసాల శ్రీనివాసరావు

* యజమానులకు అనుకూలంగా కార్మిక చట్టాల మార్పులు

* ప్రభుత్వ రంగాన్ని నాశనం చేసే విధంగా విదేశీ పెట్టుబడులు.

* 15వేల కనీస వేతనం, పర్సనెంటు, పని భద్రత.

* కార్మికుల సమస్యలు పట్టించుకోని రాష్ట్ర ప్రభుత్వ వైఖరికి నిరసనగా

"కార్మిక సంఘాల ఉమ్మడి పిలుపు"

కేంద్ర, రాష్ట్ర ప్రభుత్వ దివాళాకోరు కార్మిక వ్యతిరేక విధానాలకు నిరసనగా

నవంబరు 25లోపు జిల్లా కేంద్రాలు, రెవిన్యూ డివిజన్లు, పారిశ్రామికకేంద్రాలలో సదస్సులు


డిసెంబర్ 5 విజయవాడ వ్రతర్తనను జయప్రదం చేయండి

దేశ కార్మికోద్యమ పోరాట స్ఫూర్తిని చాటండి

నవంబర్ నెల కార్మికవర్గ కర్తవ్యాలు

నవంబర్ 7	కార్మిక విప్లవ వినోత్సవం	1917	నవంబర్ 28	ఎంగెల్స్ జయంతి	1820
నవంబర్ 17	లాలాజపతిరాయ్ మరణం	1928	నవంబర్ 29	నందూరి ప్రసాదరావు మరణం	2001
నవంబర్ 27	ఉద్ధరాజు రామం మరణం	1994	నవంబర్ 30	గురజాడ అప్పారావు వర్ధంతి	1915
నవంబర్ 28	జ్యోతిరావ్ ఫూలే మృతి	1890			

* * *



కార్మికులతోనే మనుగడ

మనవర్కర్ మాసపత్రిక ఆవిష్కరణ దృశ్యం



తేది. 17.10.2014న హైదరాబాద్‌లోని బాగ్‌లింగంపల్లి సుందరయ్య కళానిలయంలో సిఐటియు తెలంగాణ రాష్ట్ర కమిటీ మాసపత్రిక “మనవర్కర్”ను ఆవిష్కరించారు. సిఐటియు రాష్ట్ర అధ్యక్షులు చుక్క రాములు అధ్యక్షతన జరిగిన ఈ ఆవిష్కరణ సభలో తెలంగాణ ప్రెస్ అకాడమీ చైర్మన్ అల్లం నారాయణ, ప్రజాశక్తి దినపత్రిక తెలంగాణ సంపాదకులు ఎస్.వీరయ్య, ఎమ్మెల్సీ ప్రొఫెసర్ డాక్టర్ కె.నాగేశ్వర్, సిఐటియు జాతీయ కార్యదర్శి ఆర్.సుధాభాస్కర్, రాష్ట్ర ప్రధాన కార్యదర్శి ఎం.సాయిబాబు, మనవర్కర్ ప్రింటర్, పబ్లిషర్ పి.రాజారావు, ఎడిటర్ ఎం.డి.అబ్బాస్ ప్రసంగించారు. ఈ సందర్భంగా మంత్రి మాట్లాడుతూ మనవర్కర్ కార్మికుల పక్షాన పనిచేస్తుందన్నారు.

మన వర్కర్ పేరు వెనుక గొప్ప ఆంతర్యం, విశిష్టత ఉన్నాయన్నారు. ఈ పత్రిక ద్వారా కార్మికులను జాగృతి చేయాలని కోరారు. తద్వారా సంఘం అభివృద్ధికి అవకాశ మేర్పడుతుందన్నారు. కార్మికులకు గౌరవం ఇవ్వాలని బాధ్యత అందరిపైనా ఉందని చెప్పారు. పట్టణాల్లోని కార్మికుల గురించే కాకుండా గ్రామీణ ప్రాంతాల్లోని కార్మికుల గురించి కూడా ఆలోచించాలని సూచించారు. కార్మిక చట్టాల్లోని లొసుగులను సరిచేసి, కార్మికులను అభివృద్ధి చేయాల్సి ఉందన్నారు. ఉత్పత్తి, ఆదాయం పెరిగితేనే ప్రయోజనమని, అప్పుడే ప్రభుత్వాలు మనగుతున్నాయన్నారు. కేంద్ర, రాష్ట్ర ప్రభుత్వాలు రాజకీయాల కఠితంగా పని చేయాల్సి ఉందని చెప్పారు. *

చార్మినార్ బైవరీస్‌లో సిఐటియు ఘనవిజయం

మొదట్ జిల్లా పుల్కల్ మండలం శివ్వంపేట పరిధిలోని చార్మినార్ బైవరీస్ పరిశ్రమలో అక్టోబర్ 10న నిర్వహించిన యూనియన్ గుర్తింపు సంఘం ఎన్నికల్లో సిఐటియు ఘన విజయం సాధించింది. బిఎంఎస్ అభ్యర్థి, ఆ సంఘం రాష్ట్ర అధ్యక్షులు మల్లేశంపై సిఐటియు తెలంగాణ రాష్ట్ర అధ్యక్షులు చుక్క రాములు భారీ మెజార్టీతో గెలుపొందారు. మొత్తం పరిశ్రమలో 136 ఓట్లు ఉండగా, సిఐటియు కు 125 ఓట్లు వచ్చాయి. బిఎంఎస్‌కు కేవలం 10 ఓట్లు మాత్రమే వచ్చాయి. సిఐటియు గెలుపుతో కార్మికుల సంబరాలు అంబరాన్నంటాయి. బాణాసంచా, డప్పు వాయిద్యాలతో పరిశ్రమ నుండి శివ్వంపేట వరకు ర్యాలీ నిర్వహించారు. సంగారెడ్డిలో కూడా ర్యాలీ నిర్వహించారు. ఈ

సందర్భంగా చుక్క రాములు మాట్లాడుతూ ఈ గెలుపు కార్మికులదే నన్నారు. తమ సంఘం మీద లేనిపోని అభిమానాలు వేసి ‘పబ్లింగుడుపుకోవాలని ప్రత్యర్థి సంఘం చూసినా’ కార్మికులు వారి మాయమాటలు నమ్మకుండా సిఐటియును గెలిపించారన్నారు. ఈ విజయానికి కారణమైన కార్మికులను అభినందించారు.

కార్యక్రమంలో సిఐటియు ఇండస్ట్రియల్ కమిటీ ఉపాధ్యక్షులు బి.మల్లేశం, కార్యదర్శి ఎ.మాణిక్యం, సంగారెడ్డి డివిజన్ ప్రధాన కార్యదర్శి ప్రవీణ్ కుమార్, యూనియన్ వర్కింగ్ ప్రెసిడెంట్ బాగారెడ్డి, ప్రధాన కార్యదర్శి ప్రసన్నరావు, కాంట్రాక్టు లేబర్ యూనియన్ సంతోష్ తదితరులు పాల్గొన్నారు.

* * *

పెప్పీ పరిశ్రమలో హోంమంత్రిపై చుక్క రాములు గెలుపు

మొదట్ జిల్లా సంగారెడ్డి మండల పరిధిలోని పోతిరెడ్డిపల్లిలోని పెప్పీ పరిశ్రమలో తేది. 26.10.2014న జరిగిన గుర్తింపు సంఘం ఎన్నికల్లో హోంమంత్రి, కార్మికశాఖ మంత్రి నాయని నర్సింహారెడ్డిపై సిఐటియు రాష్ట్ర అధ్యక్షులు చుక్క రాములు గెలుపొందారు.

పరిశ్రమలో మొత్తం 268 ఓట్లుండగా సిఐటియు కు 146, ప్రత్యర్థి సంఘం హెచ్.ఎం.ఎస్ కు 122 ఓట్లు వచ్చాయి. దీంతో

చుక్క రాములు 24 ఓట్ల మెజార్టీతో గెలుపొందారు. సిఐటియు గెలుపు పట్ల హర్ష వ్యక్తం చేస్తూ పరిశ్రమ కార్మికులు పెద్దఎత్తున బాణాసంచా పేల్చి, డప్పు వాయిద్యాలతో సంబరాలు జరుపుకున్నారు. ఈ గెలుపుతో తమపై మరింత బాధ్యత పెరిగిందని, కార్మిక వర్గానికి ఇచ్చిన హామీలను కార్మికుల సహాయ సహకారాలతో సిఐటియు సాధిస్తుందని రాములు స్పష్టం చేశారు. *

విజయవాడ నగరంలో ఆటో రంగం వలన 20వేల కుటుంబాలకు స్వయం ఉపాధి కలుగుతున్నది. ప్రైవేట్ ఫైనాన్స్ ల ద్వారా అప్పు తీసుకొని ఆటోలు కొనుక్కొంటున్నారు. 2006 సం॥లో కాలుష్యరహిత నగరంగా చేయాలని డీజిలు ఆటోల స్థానంలో సి.ఎన్.జి. గ్యాస్ ఆటోలను ప్రభుత్వం ప్రవేశపెట్టింది. నేడు సుమారు 7వేల ఆటోలు గ్యాస్ తో నడుస్తున్నాయి. కానీ గ్యాస్ కొరతతో ఆటో కార్మికుల కష్టాలు పెరిగాయి. కానీ సి.ఎన్.జి గ్యాస్ తో నడిచే ఆటోలకు 5 సం॥ల పాటు ఎం.వి. ట్యాక్స్ మినహాయింపు అనే జి.ఓ. అమలు ఇంత వరకు దిక్కులేదు. ఆటోడ్రైవర్లనే టార్గెట్ గా ట్రాఫిక్ పోలీసులు సిగ్నిల్స్ వద్ద ప్రయాణీకులను ఎక్కించుకుంటున్నా, దించుతున్నా ఫోటోలు తీస్తూ వారిని వేధిస్తున్నారు. ఇ-చలానాల పేరుతో పేద ఆటో డ్రైవర్ల నుండి వేలాది రూపాయలను ప్రభుత్వం దోపిడీ చేస్తున్నది. ఒకవైపు గ్యాస్ రూపంలో జీవన భుక్తిని దెబ్బతీస్తూ మరోవైపు వేల రూపాయలు ఇ-చలానా పేరుతో జరిమానాలు వేస్తూ ప్రభుత్వం ఆటోడ్రైవర్లను వేధిస్తుంది. ఇంత కష్టాలలో ఆటో కార్మికులకు ప్రభుత్వం ఒక్క బహుమతి పార్లమెంటు ద్వారా ఇవ్వటం జరిగింది. అది ఏమిటి అంటే ఎం.ఎల్.ఏ, ఎం.పి. ల ఎంపికకు లేని చదువు నిబంధన ఆటో డ్రైవర్లకు ఉండటం శోచనీయం, బాధాకరం. రోజురోజుకు పెరుగుతున్న ధరలు, ఆటో రంగంలో పెరుగుతున్న పోటీ, ఆటో డ్రైవర్ల కుటుంబాల జీవన పరిస్థితులను దారుణంగా దెబ్బతీస్తున్నాయి. కేంద్ర, రాష్ట్ర ప్రభుత్వాలు బియ్యం, గ్యాస్, కిరోసిన్, గోధుమలు, పెట్రోల్, డీజిల్, ఆయిల్ ధరలు, కరెంటు ఛార్జీలు విపరీతంగా పెంచుతున్నాయి. పెరుగుతున్న ధరలను తట్టుకోలేక ఆటోడ్రైవర్లు

చేసే చిన్న చిన్న పొరపాటును పైకెత్తి భూతద్దంలో చూపి ట్రాఫిక్ అధికారులు వందల రూపాయలు చలానాలు విధిస్తున్నారు. ఇక ఆర్టీఎ అధికారుల చలానాలకు అంతులేదు. జీవనం సాగించు కోవడానికి కుటుంబాలను పోషించుకోవడానికి ఉదయం 6 గం॥ల నుండి రాత్రి 10 గంటల వరకు పొగలో, దుమ్ములో ఆటో నడిపిస్తున్నా రోజుకు 16 గంటలు పనిచేసినా కుటుంబాలు గడవడం కష్టంగా వున్నది. కారణం పెరుగుతున్న ధరలు మన సంపాదనను కొల్లగొట్టుకుపోతున్నాయి. ఫైనాన్స్ అప్పులు మనల్ని పీల్చిపిప్పి చేస్తున్నాయి. స్వంత ఇల్లు లేక చిన్న చిన్న కిరాయి ఇళ్ళలో కుమిలి పోతున్నారు. పిల్లలకు మంచి చదువులు చదివించలేక పోతున్నాము. కుటుంబ సభ్యులకు రోగం వచ్చినా మంచి వైద్యం చేయించలేకపోతున్నాం. ఇన్ని సమస్యలను ఎదుర్కొంటున్న ఆటోకార్మికుల సమస్యల పరిష్కారం కొరకు ఐక్యంగా ఉద్యమించాల్సిన, పోరాడాల్సిన అవసరం ఉంది.

సమస్యలు : 1. ఆటో డ్రైవర్లపై ఫోటో సిస్టమ్ ను నిలిపి వేయాలి. ఇ-చలానాను రద్దు చేయాలి. (2) ఆటో డ్రైవర్లపై ఆర్టీఎ అధికారుల వేధింపులను ఆపాలి. అక్రమ కేసులకు స్వస్తి పలకాలి. (3) పార్కింగ్ స్థలాలు కేటాయించాలి (4) డ్రైవర్ 10వ తరగతి చదివుండా లేనే నిబంధన తొలగించాలి. (5) సిఎన్.జి బంకులను నగరంలో పెంచాలి. సకాలంలో ఆటోలకు గ్యాస్ పంపిణీ చేయాలి. (6) ఆటో గ్యాస్ ట్యాంకుని హైదరాబాద్ కాకుండా విజయవాడలోనే చెక్ చేసి క్లీన్ సర్టిఫికేట్ పొందే అవకాశం ఇవ్వాలి. (7) ఇళ్ళు లేని ఆటో కార్మికులకు ఇళ్ళ స్థలాలు ఇవ్వాలి. ✧



కృష్ణా జిల్లాలో ఇసుక క్వారీలను తెరిపించాలి



ఇసుక క్వారీలను తెరిపించి భవన నిర్మాణ కార్మికులకు ఉపాధి కల్పించాలని కృష్ణా జిల్లా బిల్డింగ్ వర్కర్స్ యూనియన్ జిల్లా అధ్యక్షులు కె.వి.గోపాలరావు రాష్ట్ర ప్రభుత్వాన్ని డిమాండ్ చేశారు. బిల్డింగ్ వర్కర్స్ యూనియన్ బందరు పట్టణ కమిటీ ఆధ్వర్యంలో బిల్డర్లు, ఇంజనీర్లు, కార్మికుల ఆధ్వర్యంలో రౌండ్ టేబుల్ సమావేశం సిఐటియు కార్యాలయంలో అక్టోబర్ 25న జరిగింది.

ఈ సందర్భంగా గోపాలరావు మాట్లాడుతూ 2012 నుండి నేటి వరకూ ఇసుక సమస్యను పరిష్కరించకుండా ప్రభుత్వాలు మీనమేషాలు లెక్కిస్తున్నాయని విమర్శించారు. నేటికీ జిల్లాలో ఒక్క క్వారీ కూడా పని చేయకపోవడంతో పక్క జిల్లాల నుండి వస్తున్న ఇసుకకు ధర భారీగా పెంచారన్నారు. రూ.22వేల నుంచి

రూ.30వేల వరకూ విక్రయిస్తున్నారన్నారు. దీంతో 26 రకాల వృత్తులు చేసేవారు నిర్మాణరంగంలో ఉన్నారని వారందరికీ పనుల్లేకుండా పోయాయన్నారు.

ఇంజనీరింగ్ అసోసియేషన్ ప్రతినిధి మురళీధర్ మాట్లాడుతూ ఇసుక రేటు భారీగా పెరగడంతో యజమానులు భవనాలు నిర్మించడానికి వెనుకడుగు వేస్తున్నారన్నారు. కార్మికులతో పాటు ఇంజనీర్లు, బిల్డర్లు పోరాడి సమస్య ప్రజల దృష్టికి తీసుకెళ్ళాలన్నారు. అప్పుడే ప్రభుత్వం దారికొస్తుందన్నారు. అధ్యక్షత వహించిన యూనియన్ జిల్లా కార్యదర్శి వి.వి.రమణారావు మాట్లాడుతూ జిల్లాలోని అన్ని క్వారీలను తెరుస్తున్నామని పాలకులు ప్రకటిస్తున్నా ఆచరణలో అమల్లోకి రాలేదన్నారు. ట్రాక్టర్ ఇసుక కూడా కొనలేని పరిస్థితి ఏర్పడిందన్నారు. నిర్మాణ రంగం నిలిచిపోవడంతో రెండు లక్షల మంది కార్మికులకు పనుల్లేకుండా పోయాయని గుర్తు చేశారు. దీంతో ఆర్థిక ఇబ్బందులతో కార్మికులు కొట్టుమిట్టాడుతున్నారని ఆవేదన వ్యక్తం చేశారు. ✧

27వేల మంది సమస్యలు పట్టని ప్రభుత్వం-మహిళలపట్ల చిన్నచూపు

అర్థసంచరీ దాటిన ఐకెపి సమ్మె

పట్టించుకోని ముఖ్యమంత్రి - కొనసాగుతున్న పోరాటం

యానిమేటర్లకు 15 నెలలుగా పెండింగులో ఉన్న గౌరవ వేతనాలు వెంటనే చెల్లించాలని డిమాండ్ చేస్తూ విఓఏ లు రాష్ట్ర వ్యాప్తంగా ఉద్యమించారు. జాతీయ రహదారుల దిగ్బంధం, ధర్నాలు తదితర రూపాల్లో తమ ఆందోళనను ఉధృతం చేశారు. వారిపై పోలీసులు ఉక్కుపాదం మోపారు. పలుచోట్ల ఆందోళనకారులను ముందస్తుగా అరెస్టు చేశారు. మరికొన్ని చోట్ల నేతలను బలవంతంగా అదుపులోకి తీసుకుని, పోలీసు స్టేషన్కు తరలించారు. ఈ సందర్భంగా గుంటూరు జిల్లా పెదకాకానిలో ఎపి ఐకెపి యానిమేటర్ల యూనియన్ రాష్ట్ర ప్రధాన కార్యదర్శి కె.ధనలక్ష్మి గాయపడ్డారు. పెదకాకాని వద్ద జాతీయ రహదారిని దిగ్బంధించకుండా పోలీసులు ముందుగానే అరెస్టు చేశారు. మహిళలను విచక్షణారహితంగా వాహనాల్లో ఎక్కించి స్టేషన్కు తరలించారు. దీంతో పలువురికి స్వల్ప గాయాలయ్యాయి. యూనియన్ రాష్ట్ర ప్రధాన కార్యదర్శి కె.ధనలక్ష్మి కాలిగి గాయమైంది. శాంతియుతంగా సమావేశం ఏర్పాటు చేసుకుని చివరలో రహదారిపై ధర్నా చేయాలని తలపెట్టామనీ, పోలీసులు సమావేశాన్ని నిరంకుశంగా భగ్నం చేశారనీ నాయకులు మండి పడ్డారు. అరెస్టులకు నిరసనగా యానిమేటర్లు పోలీస్ స్టేషన్లో రెండుగంటల పాటు నిరసన చేపట్టారు. నరసరావుపేట మండలం జొన్నలగడ్డ వద్ద జాతీయ రహదారిపైనా, పిడుగురాళ్ళ ఐలాండ్ సెంటర్లో రాస్తారోకో చేపట్టారు. పొన్నూరులో ముందస్తుగానే పోలీసులు పలువురిని అరెస్టు చేశారు. జిల్లాలోని వివిధ ప్రాంతాల నుంచి వస్తున్న యానిమేటర్లనూ అరెస్టు చేస్తుండడంతో కొంతమంది ఎక్కడికక్కడ నిరసన కొనసాగించారు. కృష్ణా జిల్లా మచిలీపట్నంలోని మూడు స్తంభాల సెంటర్ వద్ద విజయవాడ రోడ్డులో రాస్తారోకో కు యానిమేటర్లు సన్నద్ధమయ్యారు. ఈ సందర్భంగా పలువురు సిఐటియు పట్టణ పౌర సంక్షేమ సంఘం, ఎస్డబ్ల్యుఎఫ్ నాయకులు ఆర్.పేట పోలీసులు అరెస్టు చేశారు. దీంతో ఆగ్రహించిన యానిమేటర్లు మూడు స్తంభాల సెంటర్ వద్ద నుండి కోనేరు సెంటర్ మీదుగా ఆర్పేట పోలీస్ స్టేషన్ వరకూ ర్యాలీ నిర్వహించారు. పామర్రు, మొవ్వ, పమిడిముక్కల మండలాలకు చెందిన విఓఏ లు పామర్రు సెంటర్లో రాస్తారోకో, ధర్నా చేశారు. విజయవాడ, మచిలీపట్నం, గుడివాడ, అవనిగడ్డలో



రోడ్ల వెంబడి మానవహారంగా ఏర్పడి ట్రాఫిక్ను స్తంభింప చేశారు. గుడివాడ వాసవీచౌక్లో రాస్తారోకోనుద్దేశించి సిఐటియు జిల్లా ఉపాధ్యక్షులు ఆర్.సి.పి రెడ్డి మాట్లాడారు. అగిరిపల్లి, బంటుమిల్లి, ఉంగుటూరు, అవనిగడ్డలో దీక్షలు కొనసాగు తున్నాయి. పశ్చిమగోదావరి జిల్లా భీమడోలులో జాతీయ రహదారిపై రాస్తారోకో సందర్భంగా ఉద్రిక్తత నెలకొంది. తొలుత సిఐటియు నాయకులు ఆర్.లింగరాజును అదుపులోకి తీసుకున్నారు. అనంతరం ఓ.శారద, సి.హెచ్.జ్యోతి, ఎం.వి.ఝాన్సీ రాణి, శాంతకుమారి, పి.శ్రీలక్ష్మిని అదుపులోకి తీసుకుని స్టేషన్కు తరలించారు. అదుపులోకి తీసుకున్న వారిని విడుదల చేయాలంటూ భీమడోలు స్టేషన్ ముందు బైరాయించారు. భీమవరంలో 216 జాతీయ రహదారిని యానిమేటర్లు దిగ్బంధించారు. ఆందోళనకారులను అరెస్టు చేసేందుకు పోలీసులు సిద్ధమవగా తీవ్ర ప్రతిఘటన ఎదురవడంతో వెనుదిరిగారు. తూర్పుగోదావరి జిల్లాలో నిరవధిక సమ్మె కొనసాగుతోంది.

ముమ్మిడివరం, మామిడికుదురు, పెద్దాపురం, అంబాజీపేట, పి.గన్నవరంలో యానిమేటర్ల దీక్షలు కొనసాగుతున్నాయి. ప్రకాశం జిల్లా ఒంగోలు, మార్కాపురం, దర్శి, కనిగిరి, బేస్తవారిపేట మండలాల్లో రాస్తారోకోలు చేపట్టారు. మార్కాపురం, ఒంగోలులో 14 మందిని పోలీసులు అదుపులోకి తీసుకున్నారు. కడప పాత బస్టాండ్ వద్ద యానిమేటర్లు ప్రభుత్వ దిష్టిబొమ్మను దగ్ధం చేశారు.

తూర్పుగోదావరి జిల్లాలో అంగన్‌వాడీలపై పెరిగిపోయిన వేధింపులు - అక్రమ తొలగింపులు

అంగన్‌వాడీ వర్కర్ ఏ చిన్న తప్పు చేసినా, ఆ తప్పు ఐసిడిఎస్ అధికారుల నుండి జరిగినా కూడా తొలగించడమే మార్గంగా జిల్లా కలెక్టర్ సహా ఐసిడిఎస్ అధికారులు చేస్తున్నారు. 30 కోడి గ్రుడ్లు తక్కువ వచ్చాయని తాళ్ళరేవు ప్రాజెక్టులో ఒక వర్కర్ని సస్పెండ్ చేసి 4 నెలలుగా అయినా విధుల్లోకి తీసుకోవడం లేదు. కుళ్ళిన కోడిగ్రుడ్లు సరఫరా చేస్తున్నారని పదేపదే ఫిర్యాదుల చేస్తే పట్టించుకోని జిల్లా కలెక్టర్, 30 గ్రుడ్లు తక్కువ రావడానికి కారణాన్ని పరిశీలించకుండా, అంగన్‌వాడీ వర్కర్ని సస్పెండ్ చేయించారు.

జన్మభూమిలో అంగన్‌వాడీ కేంద్రాలపైనే కేంద్రీకరణ. కలెక్టర్ విజిట్ వెళ్ళినప్పుడు తల్లి చనిపోయిన కారణంగా వర్కర్ సెలవులో ఉండగా, హాజరు పట్టీ కనిపించలేదని (మిగిలిన అన్ని విషయాలు బాగున్నాయని అదే కలెక్టర్ మెచ్చుకొన్నారు) సామర్లకోట - రూరల్ ప్రాజెక్టులో ఒక వర్కర్ని తొలగించారు. ఆర్డిడి విజిట్‌కి వెళ్ళినప్పుడు బియ్యం నిల్వలేని కారణంగా ఫీడింగ్ వండలేదు. ఈ కారణంతో అదే ప్రాజెక్టులో మరో వర్కర్ని తొలగించారు. బియ్యం సరఫరా చేయకుండా, ఎక్కడ నుండి తెచ్చి వండాలో పిచ్చితుగ్గక్ల వలే వ్యవహరిస్తున్న అధికారులే చెప్పాలి. సిగ్గులేకుండా అప్పు తెచ్చినట్లు వ్రాయండి అని సిడిపిఓ చెబుతున్నది. అదే ప్రాజెక్టులో జన్మభూమి కార్యక్రమంలో ఐసిడిఎస్ స్టాల్ పెట్టమని వర్కర్‌కి చెప్పి, ఆ పనిలో ఉన్న వర్కర్ సెంటర్‌లో పిల్లలు లేరని ఆ వర్కర్ని తొలగించారు. రాయవరం ప్రాజెక్టులో ఎం.ఎల్.ఏ. గార్మి వారి అనుచరులకు ఇష్టం లేదని మరో వర్కర్ని

సస్పెండ్ చేశారు. కపిలేశ్వరపురం ప్రాజెక్టులో హామెంట్ విలేజికి టి.హెచ్.ఆర్. ఇవ్వడానికి గ్రుడ్లు, పప్పు తీసుకెళ్తున్న వర్కర్ని కొందరు రాజకీయ నాయకులు అడ్డగించి ఆ సరుకులు అమ్ముకోవడానికి తీసుకెళ్తుందంటూ నిందలు మోపి, ఆమెను తొలగించాల్సిందే అంటూ నానా గొడవ చేస్తున్నారు. ఇలా చెప్పుకుంటూ పోతే తొలగింపులకు, వేధింపులకు అంతేలేకుండా పోతున్నది. ఎన్నాళ్ళు వీటిని సహించాలి?

ఇతర సమస్యలు

వేతనాల పెండింగ్, టి.ఏ బిల్స్, ఫైర్‌వుడ్ బిల్స్, సెంటర్ అద్దెలు బిల్స్ పెండింగ్‌లో నిత్యం సమస్యలు ఎదుర్కొంటున్న అంగన్‌వాడీ వర్కర్స్, హెల్పర్స్ ఇప్పుడు అదనంగా మధ్యాహ్న భోజనం, ఇందిరమ్మ, అమృతహస్తం బిల్స్ పెండింగ్‌తో అప్పులు చేసి వండి పెడుతున్నారు. నిత్యం వేధించే ఐసిడిఎస్ అధికారులకు, కనీసం సకాలంలో బిల్స్ ఇవ్వాలన్న స్పృహ కూడా ఉండడం లేదు.

మరో పోరాటానికి అంగన్‌వాడీలు సిద్ధం కావాలి !

ఎన్నికల ముందు మనకు ఇచ్చిన హామీలు అమలు చేయకుండా, కొత్త సమస్యలను సృష్టిస్తున్న రాష్ట్ర ప్రభుత్వ వైఖరికి, ఐసిడిఎస్ అధికారుల వైఖరికి నిరసనగా అంగన్‌వాడీలు మరో పోరాటానికి సిద్ధం కావాలి. వేతనాలు పెంపుదలకు, ఇతర బెనిఫిట్స్ కొరకు, వేధింపులను అరికట్టడం కొరకు అంగన్‌వాడీ ఉద్యోగులంతా యూనియన్ పిలుపు మేరకు ఐక్యంగా కదలాలి.

* * *

- వీరలక్ష్మి

అంగన్‌వాడీ పోరాట విజయం

తూర్పుగోదావరి జిల్లాలో తొలగించిన 227 అంగన్‌వాడీ వర్కర్లు, హెల్పర్లను తిరిగి విధుల్లోకి తీసుకోవాలని హైకోర్టు తీర్పునిచ్చింది. అతితక్కువ వేతనంతో రకరకాల విధులు నిర్వహిస్తున్న అంగన్‌వాడీలపై జిల్లా యంత్రాంగం కన్నెరజేసింది. ఏ కారణమూ లేకుండా 227 మంది అంగన్‌వాడీ వర్కర్లు, హెల్పర్లను విధుల్లోంచి తొలగించింది. 2012లో బిసి-సి కి చెందిన అభ్యర్థులు లేకపోవడంతో వేరే కేటగిరీకి చెందిన అభ్యర్థులను అధికారులు అంగన్‌వాడీ వర్కర్‌గా నియమించారు. అయితే పుష్కరాలపేటకు చెందిన ఓ యువతి ఈ ప్రాంతంలో తాను బిసి-సి కేటగిరీకి చెందినదానినని, తనకు ఆ పోస్టు ఇవ్వాలని కోర్టును ఆశ్రయించింది. అయితే కోర్టు ఆమెకు అనుకూలంగా తీర్పునిచ్చింది. ఆ తీర్పును అమలు చేయాల్సిన అధికారులు అకారణంగా జిల్లాలో 227 మంది అంగన్‌వాడీ వర్కర్లు,

హెల్పర్లను విధుల నుంచి తొలగించారు. దీంతో అంగన్‌వాడీలు 50 రోజుల పాటు వివిధ రూపాల్లో ఆందోళన చేపట్టారు. కలెక్టరేట్ ఎదుట దీక్షలు చేశారు. జిల్లా వ్యాప్తంగా ఐసిడిఎస్, తహశీల్దార్ కార్యాలయాల ఎదుట ఆందోళన చేశారు. అనేకమంది మంత్రులను కలిసి విన్నవించారు. రాజమండ్రి, అనపర్తిలో సిఎం చంద్రబాబును కలిపి వినతిపత్రం ఇచ్చారు. అయినప్పటికీ ప్రభుత్వం స్పందించలేదు. అయితే హైకోర్టు తొలగించిన అంగన్‌వాడీ ఉద్యోగులను తిరిగి విధుల్లోకి తీసుకోవాలంటూ తీర్పునిచ్చింది. ఈ తీర్పు పట్ల సిఐటియు హర్షం వ్యక్తం చేసింది. ప్రభుత్వ అధికారులు ప్రతిష్టకు పోకుండా కోర్టు తీర్పును అమలు చేయాలని, అంగన్‌వాడీలను విధుల్లోకి తీసుకోవాలని సిఐటియు జిల్లా ప్రధాన కార్యదర్శి డి.శేషబాబ్బి, బేబిరాణి అధికారులను కోరారు.

* * *

పోరాడి విజయం సాధించిన కళ్ళం స్పిన్నింగ్ మిల్స్ కార్మికులు

గుంటూరు జిల్లా నేషనల్ హైవే-5, ప్రకృతునన కళ్ళం స్పిన్నింగ్ మిల్లులో 2 పిప్పలలో 1200 వందల మంది కార్మికులు పనిచేస్తున్నారు. దీపావళికి ముందురోజు, దీపావళి నాడు ఎన్నో ఏళ్ళ నుండి అణిచిపెట్టుకుని వున్న క్రోధాగ్ని బద్ధలైంది. కార్మికులు ఐక్యంగా మిల్లు ముందు అక్టోబర్ 22న ఆందోళనకు పూనుకున్నారు. తొలిరోజు బయటకు తెలియకుండానే నిరసన వ్యక్తం చేశారు. యాజమాన్యం చొరవ చూపకపోవడంతో 23 తేదీన దీపావళినాడు మిల్లు గేటు ముందు బైటాయించారు. కార్మికులకు మద్దతుగా సిఐటియు జిల్లా ప్రధాన కార్యదర్శి వై.నేతాజి, జిల్లా కార్యదర్శులు కాపు శ్రీనివాసరావు, కాకుమాను నాగేశ్వరరావు (నేషనల్ హైవే - క్లస్టర్ కన్వీనర్), సిఐటియు జిల్లా ఉపాధ్యక్షులు దండాలక్ష్మీనారాయణ, వృత్తిదార్ల సంఘం జిల్లా కన్వీనర్ బైరగాని శ్రీనివాసరావు లు పాల్గొన్నారు.

యాజమాన్యం దిగివచ్చి కార్మికులు కోరుతున్న న్యాయమైన కోర్కెలను పరిష్కరించేందుకు వ్రాతపూర్వకంగా ఆమోదించినట్లు సంతకము చేసి మరీ ఇచ్చిన మీదటనే కార్మికులు తమ ఆందోళనను విరమించారు. రెండు దశాబ్దాల క్రితం 30వేల స్పిండిల్ సామర్థ్యంతో నిర్మించబడిన కళ్ళం స్పిన్నింగ్ మిల్ నేడు 70వేల స్పిండిల్ సామర్థ్యానికి చేరింది. దీనికి అనుబంధంగా కళ్ళం ఇంజనీరింగ్ కాలేజి, అద్దంకిలో పవర్ ప్లాంట్ కూడా నిర్మించడం జరిగింది. ఈ మిల్లు నందు ఇతర జిల్లాలు మరియు రాష్ట్రాల నుండి కార్మికులను 70%పైగా చేర్చుకుని పనిచేయిస్తున్నారు.

కార్మికుల క్రోధాగ్ని బద్ధలగుటకు గల కారణాలు :

మిల్లు యాజమాన్యం నిర్మించిన అపార్ట్ మెంట్ క్వార్టర్స్ నందు నివసిస్తున్న కార్మికులకు, అద్దె రూ.1000/-లు మొదట నిర్ణయించి, 2014 ఫిబ్రవరి నెల నుండి రూ.1500/-లకు పెంచడం జరిగింది. 6 నెలలు తిరగకుండానే అక్టోబర్ నెలలో అద్దె రూ.3000/-లకు పెంచినట్లుగా నిర్ణయించడం, కరెంటు బిల్లును రూ.800/-ల నుండి రూ.1200/-లకు పెంచడం, నీటికి రూ.100/-లు, మ్యెంటెనెన్స్ కి రూ.250/-లు వసూలు చేయడం, పి.ఎఫ్, రూ.6500/-లు వేతనంపైన పొందే కార్మికులకు కంపెనీ కట్టాల్సిన వాటా కట్టకుండా కార్మికుల్నే కట్టుకోమనడం, కేవలం సూపర్ వైజర్లతో సమావేశమై నిర్ణయించడం జరిగింది. ఇ.ఎస్.ఐ. క్రింద రూ.65/-లు కట్టే చేస్తున్నా దానికి సంబంధించిన ఎలాంటి సౌకర్యాలు కార్మికుల కందకపోవడం, ఎ, బి, సి క్వార్టర్స్ లో - కార్మికులు నివసించే (సి) క్వార్టర్ మెంటెనెన్స్ అధ్వాన్నంగా ఉండటం, (20 మందికి ఒకే బాత్ రూం ఉండటం). లాంటి ముఖ్యమైన కారణాల వల్ల కార్మికులు ఐక్యంగా తమ అగ్రహాన్ని పోరాటం ద్వారా తెలియజేశారు.

అదే విధంగా ఐ.టి.ఐ. చదువుకునే అప్రెంటిస్ గా పని చేస్తున్న (శ్రీకాకుళం జిల్లా వాసి అయిన చంటి అనే కార్మికునికి సర్టిఫికేట్ యాజమాన్యం వద్దే పెట్టుకుని, ప్రభుత్వ ఉద్యోగానికి ఇంటర్వ్యూకి వెళ్ళాలని మొత్తుకున్నా, ప్రాధేయపడ్డా ఇవ్వకపోవడం) క్వాలిఫైడ్ కార్మికుల సర్టిఫికేట్ లన్ని తమ వద్ద పెట్టుకుని, బ్లాక్ మెయిల్ చేస్తూ బయటకు వెళ్ళనీయకుండా నిర్బంధించి పని చేయించు కుంటున్నారు. 12 గంటలు పని విధానం వల్ల ఇళ్ళకొచ్చి సొమ్మసిల్లి



- నిద్రిస్తున్న తమ బిడ్డల్ని నిద్రలేపి అన్నం తినిపించలేని పరిస్థితిని చూసి వారి తల్లులు కడుపు మండి పెద్దఎత్తున అగ్రహం వ్యక్తం చేశారు. ప్రతినెలా ఇంటి అద్దె, కరెంటు ఛార్జీలు, ఇతర మెయింటెనెన్స్ క్రింద పెద్ద ఎత్తున వేతనం నుండి కటింగ్ చేస్తూ కేవలం రూ.1000/-లు మాత్రమే చేతికిస్తున్నారని కార్మికులు ఆవేదన వ్యక్తం చేశారు. చట్టప్రకారం ఇవ్వాల్సిన పబ్లిక్ హౌలిడేస్ లో కూడా పని చేయించడం, అనారోగ్యం వల్ల నెలలో ఏ రెండు రోజులు సెలవు పెట్టినా రూ.1500/-లు జీతంలో కోత విధిస్తున్నారని బావురమన్నారు.

గతంలో ఇద్దరు కార్మికులు (ఒరిస్సా) పనిలో ప్రమాదవశాత్తు చనిపోతే తామే చందాలు వేసుకొని వారి శవాలను ఇళ్ళకు పంపామని, యాజమాన్యం ఒక్కపైసాకూడా ఇవ్వలేదని, మట్టి ఖర్చులకూ మేమే పంపామని శోకంతో అన్నారు. కనీసం వారి కుటుంబ సభ్యులకు ఎలాంటి సప్తపరిహారమూ చెల్లించలేదని ఆక్రోశించారు. తమకు ఎలాంటి "పే స్లిప్" లు ఇవ్వడం లేదని, కార్మికుల సమస్యల విషయమై అడిగితే ఆడా - మగా తేడా లేకుండా యాజమాన్యం నానా బూతులు తిడుతూ, కొట్టిన సందర్భాలకు లెక్కలేదు. ఈ మిల్లులో పనిచేస్తున్న కార్మికుల చేత 12 గంటల చట్టవిరుద్ధంగా పని చేయించుకునేప్పుడు, ఉచితంగా క్వార్టర్స్ కరెంటు, ఇతర మౌలిక సదుపాయాలు కల్పించాల్సింది పోయి, అక్రమ వసూళ్ళకు పాల్పడుతున్నారు. క్వార్టర్స్ లో ఉంటున్న కార్మికుల పిల్లల చదువులకు ఏ ఒక్కనికీ ఫీజు కట్టిన దాఖలాలు ఇక్కడలేవు. పైగా క్యాంటీన్ భోజనం రూ.17/-లకే పెట్టాల్సిన నిబంధనలను తుంగలోతొక్కి రూ.30/-లు తీసుకుంటూ నాశిరకం భోజనాన్ని కార్మికులకు పెడుతున్నారు.

ఇలా రకరకాలైన కారణాల వల్ల కార్మికుడి అగ్రహాన్ని యాజమాన్యం చవిచూడాల్సి వచ్చిందని, చివరకి యాజమాన్యం దిగొచ్చి 15 రకాల డిమాండ్లను ఒప్పుకుంటూ కార్మికులతో వ్రాతపూర్వక ఒప్పందం చేసుకోవాల్సి వచ్చింది. ఇది ముమ్మాటికి కార్మికుల విజయమేనని, ఐక్యమత్యమే ఇంతటి విజయానికి కారణమని, అందుకు గాను కళ్ళం కార్మికులకు అభినందనలు తెలియజేస్తూ సిఐటియు శుభాకాంక్షలు అందజేసింది.

- కాకుమాను నాగేశ్వరరావు, సిఐటియు జిల్లా కార్యదర్శి

నగరం

- మక్కిమ్ గార్హి

(ఇప్పుడంతా నాజుకైన నగరాల (స్టార్ట్ సిటీ) గురించి చర్చ సాగుతుంది. ఏనాడో నగరాల్లో సామాన్యుల జీవితం గురించి అద్భుతమైన కథ రాశాడు మక్కిమ్ గార్హి. ఇప్పటికీ ఆ కథ మన కళ్ళ ముందు సజీవమైన దృశ్యాలనుంచుతుంది. నగరాల నిర్మాణం చర్చ సందర్భంగా ఆ కథ మళ్ళీ మీకోసం...)

నగరంలో దుమ్ము - ధూళి. అంతటా కమ్ముకున్న దుమ్ము - గోడల నిండా - బట్టల నిండా - శరీరపు రంధ్రాల్లో - తలల్లో - కోరికలలో - ఆలోచనలలో.

సామాన్యుణ్ణి దగ్గరికి పిలిచి అవసరం లేని చెత్తంతా కొనిపిస్తూ, ఆలోచనలను జోకాట్టే సినిమాలు చూపిస్తున్న అడ్వర్టైజ్మెంట్లు. ఇరుకు గదుల్లో తడిసి ముద్దవుతూ స్వాభావికోద్రేకాల నుపశమింపజేసుకుంటూ యంత్ర భూతాల కోరలు తోమే కొత్త తరాన్ని ఉత్పత్తి చేస్తున్న స్త్రీ పురుషులు.

జీవన విధానాన్ని తామే మలచుకొంటున్నామనే ప్రజల దయనీయమైన అహంభావం.

వారి స్వేచ్ఛ - వద్రంగి చేతిలోని రంపానికున్న స్వేచ్ఛ. వారి స్వేచ్ఛ - కమ్మరి చేతిలోని సమ్మెట కున్న స్వేచ్ఛ.

చెత్త కుప్పల్లో ఎంగిలి మెతుకులు మెతుకులు వెతుకుతూ కుక్కలతో కాట్లాడుతున్న పిల్లలు.

చిగుళ్ళు బగబట్టి చీకుతున్న శిశువుకు ఒక్క చుక్కైనా పాలివ్వలేక శిలా విగ్రహంలా మారిపోయిన స్త్రీ మూర్తి.

భవనాల్లో కలవారికి ఊడిగం చేస్తూ శక్తి కోల్పోయి రెక్కలు ముడుచుకొని మురికివాడల్లోని దుర్గంధంతో నీనమవుతున్న గాలి.

ఇదీ నగరం. ఇక చేయడం నగర ప్రవేశం.

నగరం దూరం నుండి చూస్తుంటే, అడ్డదిడ్డంగా నున్న నల్లటి గారపట్టిన పళ్ళు గలిగిన బ్రహ్మరాక్షసుని దవడలా వుంది. లక్షల కొలది ప్రజలను నమిలి మ్రింగి జీర్ణించుకుంటున్న ఇనుప కడుపులోనికి పోవడంలా వుంది నగర ప్రవేశం. వీధి ఆబగా తింటున్న రాక్షసుని గొంతులా వుంది. కంఠం నుండి జారుతూ కడుపులో తేలియాడుతున్న ఆహారపు ముక్కల్లా వున్నారు ప్రజలు. ఐశ్వర్య బలంతో తెగబిలిసిన నగరం, నిద్ర మేల్కొంచి, మనుష్యులను కాళ్ళ క్రింద తొక్కిపట్టి రక్తాన్ని మెదడును పీల్చి, కండలను నరాలను గబగబాతిని, మదించి, ఆవలిస్తున్నట్లు నోరు యింకా వెడల్పుగా తెరుస్తున్నట్లుగా వుంది. పెద్ద పాముల్లా రైళ్ళు వంకరలు తిరుగుతున్నాయి. కార్ల ధ్వనులు బిలిసిన బాతుల బెకబెకలలా వున్నాయి. కరెంటు తీగలు రుమ్మని రోధిస్తున్నాయి. నీటిని పీల్చిన స్పాంజిలాగా, శబ్దాలన్నిటినీ తనలో కలుపుకొన్న గాలి పొగతో గట్టిపడి కదలకోల్పాడుతుంది.

బజార్లలోని కూడళ్ళలో చిన్న చిన్న పార్కులలో దుమ్ము కొట్టుకున్న చెట్ల నుండి ఆకులు రాలుతున్నాయి. అచట దేశ నాయకుల విగ్రహాలున్నాయి. ఒకప్పుడు దేశంపై ప్రేమతో మెరసిన వారి కళ్ళు, యిప్పుడు నగరం ధూళిచే నింపబడి వున్నాయి. అంతస్తులుగా లేచిన భవనాల ఎత్తయిన గోడల మధ్య, యీకంచు మనుష్యులు బాధాకరమైన హృదయాలతో ఏమిటో వెతుక్కుంటూ దారితప్పిన మరగుజ్జుల్లా వున్నారు. అటాయిటూ అన్ని వైపులా హడావుడిగా వెళుతున్న ప్రజలు వారివైపు చూడడం లేదు. 'మేమాశించిన జీవితం యిదా?' అని కంచు మనుష్యులు తెల్లబోయి చూస్తున్నారు. వారి చుట్టూ జ్వరగ్రస్తమయిన జీవితం తుకతుక ఉడుకుతూంది. ఉడుకుతున్న అన్నపు మెతుకుల్లా మనుష్యులు అక్కడక్కడే తిరుగాడుతున్నారు. కంచు మనుష్యులు



కొందరు చేతులు క్రిందికి వాల్చివున్నారు. మరికొందరు ఎత్తిన చేతులతో "ఇది జీవితం కాదు పిచ్చిదనం", అని హెచ్చరిస్తున్నారు. రాయి ఇనుము గాజు పంజరాల్లో మానవులంతా బంధింప బడినట్లున్నారు. ఒకనాడు అందరికీ కనబడడానికి వీలుగా కట్టబడిన ఎత్తయిన ప్లాటుఫారముల మీద నుండి క్రిందికి దిగి, బరువైన అడుగులతో నగరాన్ని విడిచి, ఒంటరితనాన్ని వెతుక్కుంటూ, చంద్రుడు ప్రకాశించే చోటికి, స్వచ్ఛమయిన గాలివీచే చోటికి, ప్రశాంతమైన చోటికి వెళతారు. జీవితకాలమంతా దేశ సేవకు వినియోగించిన వారి బ్రతుకులు మరణానంతరమైనా ప్రశాంతంగా గడవాలి గదా!

అచట నుండి ఎన్ని వైపులకు బజార్లు, సందులు, గొండు లున్నాయో అన్ని వైపులకు ప్రజలు వెళుతున్నారు, వస్తున్నారు. బలమైన కట్టడాలలోని లోతైన రంధ్రాలలోనికి ప్రజలు పీల్చబడు తున్నారు. ఫ్యాక్టరీలు వర్క్ షాపుల్లోని ఇనుప పనిముట్లు చేసే రొద, మనుష్యుల మాటలను మ్రింగేస్తుంది; సముద్రంలో లేచిన తుపాను పక్షుల కిలకిలారావాన్ని మ్రింగేసినట్లు. ప్రజల ముఖాలు ప్రశాంతత ముసుగు కప్పుకొని వున్నాయి. జీవన విధానానికి తాము బానిసలమనే భావంగాని, నగర భూతం కోరలకు తాము పదును పెడుతున్నామనే ఆలోచనగాని వారిలో ఏ ఒక్కరికీ వున్నట్లు లేదు. తమ జీవన విధానాన్ని తామే మలచుకుంటున్నామనే దయనీయమైన అహంభావం వారిలో ద్యోతకమవుతుంది. వారి

స్వేచ్ఛ - వడ్రంగి చేతిలోని రంపానికున్న స్వేచ్ఛ; వారి స్వేచ్ఛ - కమ్మరి చేతిలోని సమ్మెటకున్న స్వేచ్ఛ; వారిని యిటుక ముక్కలుగా ఉపయోగించుకుంటూ అందరినీ బంధించడానికి వీలైన జైలు గోడలు నిర్మిస్తున్నదనే విషయాన్ని వారు గమనించడం లేదు. పళ్ళు వెళ్ళబెట్టిన ముఖాలు - భావస్వాతంత్ర్యంలేని గాజుకళ్ళు - స్వేచ్ఛలేనివారి శక్తి బండబారిన, సానబట్టిన కత్తిలా వుంది.

ప్రజల పరిస్థితి భయంకరం, బాధాకరం.


మూడవ అంతస్తు ఎత్తుగల రైలుబ్రిడ్జి - పొగచూరిన గోడలు - తెరచిన కిటికీలు, కదలాడుతున్న బొమ్మల్లాంటి వ్యక్తులు... వారిలో కొందరు పనిచేస్తున్నారు. కొందరు కుట్టుపని చేస్తున్నారు. కొందరు లెక్కిస్తున్నారు తలలువంచి. కొందరు కిటికీల నానుకుని నిల్చున్నారు, వచ్చిపోయే రైళ్ళవంక చూస్తూ. అచట ప్రజలంతా ఆ వాతావరణాన్ని కలవాటు పడినట్లున్నారు. యంత్రాలు వారిపై సాధించిన ఆధిక్యత పట్ల వారికెలాంటి బాధవున్నట్లు లేదు. మాటిమాటికి వచ్చిపోతున్న వాహనాల వలన వారి యిళ్ళు పునాదులతో సహా కంపిస్తున్నాయి. మకిలబట్టి శరీరపు రంగుతో కలసి చీకిపోయిన బట్టలతో ముసిల్దొకతె అటుగా పోతుంది. అప్పటి వరకు అచట బంధింపబడి విషపూరితమైన గాలి రైలుకు దారిస్తూ భయంగా కిటికీల్లోకి దూరింది. అట్టగట్టిన ముసల్దాని జుట్టు బూడిదరంగు పక్షిరెక్కల్లాగ అల్లల్లాడుతుంది. మసకబారిన గాజు కళ్ళు మూసింది. రైలు పోయింది. ముసిల్దొ కన్పించలేదు.

ఇళ్ళలో గుడ్డపేలికల ప్రోగులు-దుమ్ముకొట్టుకున్న ఆహార పదార్థాలు - ఎంగిలి మెతుకులు - వాటి చుట్టూ రొద చేస్తున్న ఈగలు, దోమలు -

బ్రతికివున్న ప్రతివాడూ ఆలోచిస్తాడు. కలలుగంటాడు. ఊహించిత్రాల్ని రూపొందించుకుంటాడు. రణగొణధ్వని - గోల - గందరగోళం అతడికి చికాకు కలిగిస్తాయి. తన ఇంటిని పునాదులతో సహా కంపింపజేస్తున్న ధ్వనిని భరించలేక అతడు బయటకు వచ్చి తన జీవన విధానానికి ఆటంకంగా వున్న వాటినన్నింటినీ ధ్వంసం చేస్తాడు, తన జీవన విధానాన్ని రూపొందించుకొనేది తానే కాబట్టి. కాని ఈ ఇళ్ళలో నివసిస్తున్న వారు అన్నింటినీ, చివరకు మానవత్వాన్ని మంటగలిపే వాటిని సైతం నిశ్శబ్దంగా భరిస్తున్నారు.

బ్రిడ్జి కింద దుమ్ములో ఆడుకుంటున్న పిల్లలు - మొరటువాడు విసిరేసిన పూలు. పిల్లలు ఆడుకుంటున్నారు - నిశ్శబ్దంగా వారూ నవ్వుతారు, కేరింతలు కొడతారు. కాని వారి నవ్వుల్ని, కేరింతల్ని నగర ధ్వని మ్రొంగేస్తుంది - వానచినుకుల్ని సముద్రం మింగేసినట్లు. గాలి వెలుతురు బంధింపబడడం వలన వారి రక్తం విషపూరితం చేయబడింది. వారి నరాల బిగువు సడలింపబడింది. ఈ బిడ్డలు ఆరోగ్యంగా, సాహసోపేతంగా, దేశానికి గర్వకారణంగా ఎదుగుతారా?

(కొనసాగింపు వచ్చే సంచికలో)



నగరంలో మనిషి

- సత్యభాస్కర్

మానవత్వం కోసం - అరణ్యరోదన
మనిషికోసంవెదుకులాట - మనసున్నవాడికి
నగరం నిత్యనరకం!

అడుగడుగునా - పొంచివుండే ప్రమాదాలు
వెంటాడే మృగాలు - లేడికూనల్లా
లేడిలు గజగజలాడాల్సిందే
నిజం సుమీ! నగరం నరకానికి నకలు!


డేగకళ్ళతో చూసే రాజ్యం
కెమారాలతో నీ ప్రతికదలికా రికార్డు
దేశ సరిహద్దులా నిత్యపహారా
పేదవాడింటిపై అర్ధరాత్రి దాడులు
ఎవడి నుండి ఎవడికి రక్షణ!?
నగరం సామాన్యుడి బందిఖానా!

కాలనాగులు, కొండచిలువలు
ఇక్కడ మనుషుల రూపంలో సంచరిస్తుంటాయి
తోడేళ్ళు గుంపులు గుంపులుగా
గల్లీల్లో నిస్సహాయుల్ని వేటాడుతుంటాయి
ఇరుగు, పొరుగు అంటే ఉప్పనిప్పలే
క్రూరజంతువుల్లా నిత్యం పోట్లాటలే
నగరం కన్నా అడవే నయమా అన్నట్లు!

రాజకీయం ఒక రాక్షసక్రీడ - దైవభక్తితో కూడా వ్యాపారం
మతంపేరిట మారణహోమం -
కాదేదీ కాసుకనర్హం అంటారిక్కడ
పేదల నెత్తురు పిండే కార్ఖానాలు
ధనప్రవాహంలో మునిగి తేలే కుబేరులు
కన్న భూమికి వెలకడతారిక్కడ
పేదల గూళ్ళను చెదరగొట్టడం - ఒక మృగయావినోదం
నగరం పేదవాడి పాలిట పద్మవ్యూహం
నగరం ఒక రాక్షస వికటాట్టహాసం
రాజ్యాధికార కేంద్రం - ఆత్మరక్షణ, తిరుగుబాటు నిషిద్ధం
శలభాల్లాగా వచ్చినవాడల్లా - సమిధ కావాల్సిందే!
నగరం తళుకుబెళుకుల మాయాబ్బీపం!!

పెట్టుబడి “ఉక్కుపాదం”

కవితాత్మకంగా సాగే ఈ నవల పాఠకులను వారిచుట్టూ ఉన్న సమాజం నుంచి, సమస్యల నుంచి దూరంగా, ఊహాలోకాల్లోకి తీసుకుపోకుండా నేటి వ్యవస్థలోని పరస్పర విరుద్ధమైన రెండు వర్గాలను, వారి ప్రయోజనాలను, తమను తాము కాపాడుకోవడానికి వారు చేసే ప్రయత్నాలను, అమానుషమైన యుద్ధకాండను, మారణహోమాన్ని మన కళ్ళ ముందు నిలబెడుతుంది. భవిష్యత్తు శ్రమజీవులదే అన్న ధృఢ విశ్వాసంతోను జాక్ లండన్ ఈ పుస్తకాన్ని రచించాడు. దోపిడీ వర్గం పార్లమెంటును, చట్టాలను ఎట్లా నామమాత్రం చేస్తుందో, తమ ప్రయోజనాలకు భంగం వాటిల్లుతుందని అనుకున్నప్పుడు తాను నిరంతరం వల్లించే ‘శాంతి’ వంటి



ధర్మపన్నాలను తుంగలో తొక్కి ప్రజలపై క్రూర హింసాకాండకు ఎట్లా తెగిస్తుందో, దుర్భేద్యమైన శతృవుల కోటల్లోకి కూడా మనం ఎలా ప్రవేశించాలో ఇందులో అద్భుతంగా వర్ణితమైంది.

దీనిలోని నాయకుడు ఎర్నెస్ట్ ఎవర్ హార్డ్ దోపిడీ వర్గాల అజ్ఞానాన్ని, అహంకారాన్ని తన అద్భుతమైన వాదనా పటిమతో, గణాంకాల, ఘటనల వివరాలతో తుత్తునియలు చేస్తాడు. మధ్యతరగతి వర్గం త్రిశంకు స్వర్గంలో చాలాకాలం ఉండజాలదని, అట్టడుగు వారితోనే వారి భవిష్యత్ ముడిపడి ఉందని వారికి హితబోధ చేస్తాడు. ఎర్నెస్ట్ చేసే నిరంతర అధ్యయనం, వాదనా పటిమ, అవలంబించే ఎత్తుగడలు, శ్రమజీవులకు నాయకత్వం వహించే కార్యకర్తలకు మార్గదర్శకాలుగా, పాఠాలుగా ఉపయోగపడతాయి. వారు ఆయనను ఒక ఆదర్శం/సమూహా (రోల్ మోడల్) గా పెట్టుకుని పురోగమించడానికి తోడ్పడతాయి.

సంపన్న కుటుంబంలో పుట్టినా ఎర్నెస్టును ఏరికోరి వివాహం చేసుకున్న ఎవిస్ ప్రాణాలకు తెగించి తన విప్లవ కార్యక్రమాలను నిర్వహించి ఎర్నెస్టుకు సరియైనజోడిగా నిలబడుతుంది. తన వర్గపు భ్రమల నుంచి బయటపడి అధోజగత్ సహోదరులకోసం పనిచేస్తుంది. విశ్వవిద్యాలయంలో ఆచార్యుడు, గొప్ప శాస్త్రజ్ఞుడు అయిన తనతండ్రికి వాటాలు ఉన్న ఒక కర్మాగారంలో ఒక కార్మికుడికి అన్యాయం జరిగిందని తెలుసుకొని దానిని నిర్ధారించుకోవడానికి అమె చేసిన ప్రయత్నంలో, బిషప్ మూర్ హౌస్ కు తోడ్పడంలో ఆమె మానవతాదృష్టి కాదు, కార్మికవర్గ ప్రయోజనాల పట్ల ఆమె నిబద్ధమైన తీరుకూడా కనబడుతుంది. ఈ నవలలోని నాయకా నాయకులు రచయిత జాక్ లండన్ కు, ఆయన భార్యకు ప్రతిరూపాలే అనడం

వాస్తవికతకు అద్దం పట్టడమే. చికాగోను గురించిన ఉపాఖ్యానం, ఎర్నెస్ట్ - ఎవిస్ ల సంభాషణలలోని హాస్యం, వారి మధ్య గల అనుబంధం, ఆత్మీయత పాఠకులను కట్టిపడేస్తాయి.

1907లో కాపీరైట్ ను పొంది 1908లో వెలువడిన ఈ నవలలో 1912, 1913, 1915, 1917, 1918, 1932 సంవత్సరాలలో జరిగిన ఘటనల ప్రస్తావన రావడం పాఠకులలో ఆశ్చర్యాన్ని, గందరగోళాన్ని కలిగిస్తుంది. వాస్తవం ఏమిటంటే ‘రవిగాంచనిచో కవిగాంచును’ అన్నట్లు గత ఘటనల పట్ల, ఘర్షణలపట్ల సరైన అంచనా, భవిష్యత్తు గురించి స్పష్టమైన అవగాహన, కార్యాచరణ ప్రణాళిక, కార్మికవర్గ సిద్ధాంత

నిబద్ధత కలిగిన రచయిత ఊహల, అంచనాల సమాహారమే ఈ నవల. ఈ నవల వెలువడి శతాబ్దం గడిచినా దీనిలోని ఘటనలు, వాద ప్రతివాదాలు, నేడు మనదేశంలోను, ఇతర దేశాల్లోను జరుగుతున్న ఘటనలతో పోలి ఉండడం యాదృచ్ఛికం కాదు. మార్క్సిస్టు సిద్ధాంతం, దానిలోని గతితర్కం, ఆదృశ్యంతో ఆనాడు వేసిన అంచనాలు నేడు కూడా ఎంత వాస్తవంగా ఉన్నాయో చూస్తే సిద్ధాంతపు విశిష్టత మనకు అర్థం అవుతుంది.

ఈ నవలలో చికాగో, న్యూయార్క్ నగరాల ప్రస్తావన, వర్ణన యథాలాపంగా కాక అర్థవంతంగానే జరిగింది. కార్మికోద్యమ చరిత్రలో అతి ముఖ్యమైన ‘మేడే’ ఘటనలు జరిగింది, చికాగోలో, కాగా అమెరికా సామ్రాజ్యవాదుల కీలక కేంద్రంగా న్యూయార్క్ ఉండి - ఈ రెండు నగరాలు ప్రత్యేకతను సంతరించుకున్నాయి.

అందరూ, ముఖ్యంగా కార్మిక, కర్షక వర్గ ప్రయోజనాల కోసం పనిచేస్తున్న మేధావులు, కార్యకర్తలు నిశితంగా, పదేపదే చదవాల్సిన, రోజువారీ జీవితంలో విప్లవ కార్యకలాపాల్లో ఉపయోగించుకోదగిన గొప్ప విలువైన పుస్తకం ఇది.

మిగిలిన మా ప్రచురణల లాగే దీనిని కూడా పాఠకలోకం ఆదరిస్తుందని, దీనిని సద్వినియోగం చేసుకుంటుందని ఆశిస్తున్నాం.

- నరహరి

ఉక్కుపాదం

రచన : జాక్ లండన్

ప్రచురణ : ప్రజాశక్తి బుక్ హౌస్

వెల : రూ.125/-లు

నెల్లూరు జిల్లా మహాసభలు



బహిరంగ సభలో ప్రసంగిస్తున్న ఎం.ఎ. గఫూర్

సిఐటియు ఎస్పిఎస్ఆర్ నెల్లూరు జిల్లా మహాసభలు 11, 12 అక్టోబర్ 2014 తేదీలలో జరిగాయి. 11వ తేదీన బహిరంగ సభ, ర్యాలీ నిర్వహించడం జరిగింది.

బహిరంగ సభలో సిఐటియు ఆంధ్రప్రదేశ్ రాష్ట్ర ప్రధాన కార్యదర్శి ఎం.ఎ. గఫూర్ మాట్లాడుతూ, కేంద్రంలో, రాష్ట్రంలో అమలవుతున్న ఆర్థిక విధానాలు ప్రజల, కార్మికుల ప్రయోజనాలను దెబ్బతీసి, పెట్టుబడిదారులకు, బహుజాతి కంపెనీలకు ప్రయోజనం చేకూర్చే విధంగా ఉన్నాయని, ఇవి రాబోయే రోజుల్లో దేశ ఆర్థిక, సాంస్కృతికాధికారానికే పెను సవాలు కానున్నాయని, వీటి ఎదిరించి పోరాడగల సత్తా కార్మిక వర్గానికే ఉందన్నారు.

12 తేదీన ప్రతినిధుల సభ 57 రంగాల నుంచి 357 మందితో పడుగుపాడు పుచ్చలపల్లి సుందరయ్య భవనంలో జరిగింది. ఈ సమావేశ ప్రాంగణానికి సిఐటియు మాజీ జిల్లా అధ్యక్ష, కార్యదర్శి బాధ్యతలు నిర్వహించిన ఐ.జనార్థన్ రెడ్డి ప్రాంగణంగా నామకరణం చేయడం జరిగింది. ప్రతినిధుల సభకు ముందు సిఐటియు జెండాను సీనియర్ నాయకులు యస్.మురళీ కృష్ణ ఆవిష్కరించారు. ఎం.మోహన్ రావు, యస్.మురళీ కృష్ణ, మాదాల వెంకటేశ్వర్లు, స్వరూపరాణి అధ్యక్ష వర్గంగా ప్రతినిధుల సభ జరిగింది. ఈ మహాసభకు ముఖ్య అతిథిగా విచ్చేసిన ఆంధ్రప్రదేశ్ సిఐటియు రాష్ట్ర కార్యదర్శి ఎ.వినాగేశ్వరరావు మహాసభను ప్రారంభించారు.

కార్యదర్శి నివేదికలోని ముఖ్యాంశాలు : నివేదికను ప్రధాన కార్యదర్శి కటారి అజయ్ కుమార్ ప్రవేశపెట్టారు. తన నివేదికలో గత మహాసభలో తీసుకున్న నిర్ణయాలను సమీక్షించారు. ఈ నివేదిక కాలంలో జరిపిన జిల్లా వ్యాప్తంగా జరిగిన పోరాటాలను పొందు పరచారు. రాష్ట్ర కమిటీ పిలుపు మేరకు జిల్లాలో జరిగిన అంగన్ వాడీ, గ్రామ సేవకుల, 108, 104 ఉద్యోగుల, కాంట్రాక్టు మరియు ఔట్ సోర్సింగ్ ఉద్యోగులు, మున్సిపల్, ఆశ, పెన్షనర్ల సంఘం, మెడికల్ రిప్రజెంటేటివ్స్, యునైటెడ్ మెడికల్ & హెల్త్ ఎంప్లాయిస్ సంఘం, సెకండ్ ఎ.ఎన్.ఎం. సంఘం తదితర కార్మికుల పోరాటాలను పొందుపరచారు.

- కృష్ణపట్నం పోర్ట్ కేంద్రంగా, వివిధ రాష్ట్రాల నుంచి వచ్చిన దాదాపు 12000 మంది కార్మికులు పలు రకాల ఫ్యాక్టరీలలో పని చేస్తున్నారని, సిఐటియు కృషి వల్ల ఆ ప్రాంతంలో కార్మికులు 8 గంటల పని విధానాన్ని, కనీస వేతనాలను,

పని చేసే చోట రక్షణ సదుపాయాలను సాధించారని నివేదికలో వివరించారు.

- ఆ ప్రాంతంలోని ఫ్యాక్టరీలలో చనిపోతే గతంలో యాజమాన్యాలు మూడో కంటికి తెలియకుండా మృతదేహాలను వాధి స్వస్థలాలకు ఎటువంటి నష్టపరిహారం లేకుండా తరలించేవని, మన కృషి కారణంగా అక్కడ చనిపోయిన ఇద్దరు కార్మికుల కుటుంబాలకు 4.25 లక్షల చొప్పున నష్టపరిహారం ఇప్పించడం జరిగిందని, ఇకపై అటువంటి ప్రమాదాలు జరగకుండా రక్షణచర్యలకు హామీసాధించామని వివరించారు. చిల్లకూరు క్లస్టర్ లోని ఎస్.బి.క్యూ స్టీల్ ఫ్యాక్టరీలో కార్మికులు సమ్మెకు మద్దతుగా చేసిన పోరాటం.

- 1050 మంది తిరుమల డైరీ కార్మికులు సిఐటియు సంఘంగా ఏర్పడి 17 డిమాండ్లతో యాజమాన్యానికి పోరాటం కార్యక్రమం ప్రకటించగా, యాజమాన్యం చర్యలకు పిలిచి, ప్రధాన డిమాండ్లు పరిష్కరించడం.

- నెల్లూరు జిల్లాలో కేంద్రీకృతమైన ఆక్వా కార్మికుల సమస్యలపై జరిపిన పోరాటం విజయవంతం అయినదని, అసిస్టెంట్ లేబర్ కమీషనర్, నెల్లూరు సమక్షంలో చర్చలు జరిపి, కార్మికుల పని గంటలు, వేతనాల పెంపు, పని చేసే చోట మెరుగైన సదుపాయాల కల్పనకు, ఇ.ఎస్.ఐ., పి.ఎఫ్ వంటి వాటిపై నిర్దిష్ట హామీలను పొందడం.

- సిఐటియు ఆధ్వర్యంలో నెల్లూరు జిల్లాలో ఆటో కార్మికులు, వెంకటగిరి మున్సిపల్ కార్మికులు, విజయ డైరీ, హమాలీ కార్మికులు యాజమాన్యపు, పోలీసుల, ఆర్టీఏ అధికారుల విధానాలపై పోరాటాలు.


- జిల్లా వ్యాప్తంగా రంగాల వారీగా, ప్రాదేశిక కమిటీల వారీగా, క్లస్టర్స్ వారీగా జరిగిన కార్యక్రమాలు.

- నెల్లూరు నగరంలో హమాలీ కార్మికులు, ఆటో కార్మికులు సిఐటియు ఆధ్వర్యంలో బలమైన ఉద్యమాన్ని అగ్రభాగాన నిలుపడం. అంగన్ వాడీ కార్యకర్తలు కూడా ప్రాజెక్టులకు మాత్రమే పరిమితం కాకుండా అనేక మండల కార్యవర్గంలో క్రియాశీలక పాత్ర పోషించడం. ఈ నివేదికపై 50 మందికి పైగా ప్రతినిధులు చర్చించారు.

ఈ నివేదికపై సభ్యుల సందేహాలకు కార్యదర్శి సమాధానం ఇచ్చిన అనంతరం ప్రతినిధుల సభ ఏకగ్రీవంగా ఆమోదించడం జరిగింది.

నూతనకమిటీ : యం.మోహన్ రావు అధ్యక్షునిగా, కటారి అజయ్ కుమార్ ప్రధాన కార్యదర్శి గా, రేవూరి నగేష్ కోశాధికారి గా, మాదాల వెంకటేశ్వర్లు, మూలం రమేష్, దుగ్గిరాల సూరిబాబు, రెహన బేగం, యం.ఆర్.రెడ్డి, గోగుల శ్రీనివాసులు, కత్తి శ్రీనివాసులు, కె.పెంచల నరసయ్య, స్వరూపరాణి, యన్.సతీష్ కుమార్, టి.వి.వి.ప్రసాద్, ఎన్.కె.మస్తాన్, బి.ఎన్. పుల్లయ్యతోపాటు, 41 మంది కమిటీ, 113 మంది కౌన్సిల్ సభ్యులుగా నూతన కమిటీ ఏకగ్రీవంగా ఎన్నుకున్నది. ✽

మురెల్స్ హ్యూట్రైక్ విజయం




దక్షిణ అమెరికా దేశం బోలీవియా ఎన్నికల్లో ముచ్చటగా మూడవసారి ఇవో మురెల్స్ ఘన విజయం సాధించాడు. ప్రజలకు అనుకూలంగా పని చేయటమే ఆయన గెలుపుకు గల రహస్యం. ఎన్నికలలో చేసిన వాగ్దానాలను అమలు పర్చాడు.

బోలీవియాలో మూలవాసుల నుంచి ఎన్నికైన మొదటి నాయకుడు ఈయనే. కోకో రైతుల హక్కుల కోసం చేసిన పోరాటంలో ప్రముఖుడుగా గుర్తింపు పొందాడు.

రెండవ సారి ఎన్నికలకు సిద్ధపడ్డారు. రాజ్యాంగం సవరణకు రెఫరెండం కోరి దానిలో నెగ్గాడు. రెండవ సారి ఎన్నికైనారు. తాను గెలిస్తే మంత్రివర్గంలో సగం స్థానాలు మహిళలకు కేటాయిస్తానన్నాడు. హామీని అమలు చేశాడు.

మరల మూడవ సారి పోటీ చేసి ఘన విజయం సాధించాడు. ఏడుగురు సభ్యులతో ఎన్నికల కమిషన్ ఉంది. మురెల్స్ 2020 దాకా అధ్యక్షుడుగా వుంటారు.

రెండవసారి దిల్మారేసెఫ్



బ్రెజిల్ అధ్యక్షురాలుగా రెండవసారి “దిల్మారేసెఫ్” (66) విజయం సాధించింది. ఆమెకు 51.59% ఓట్లు వచ్చాయి. సోషల్ డెమోక్రాట్ నేత “ఎషియోనెవెస్”ను 4 పాయింట్ల తేడాతో ఆమె ఓడించారు. కమ్యూనిస్టు పార్టీ బలపరచిన వామపక్ష అభ్యర్థి తిరిగి గెలుపొందటం పట్ల లాటిన్ అమెరికా, ఇతర ప్రపంచ దేశాలు అభినందించాయి. తొలి పదవీ కాలంలో సంక్షేమ కార్యక్రమాల ద్వారా 3 కోట్ల 60లక్షల మందిని దారిద్ర్యం నుండి బైటపడేశారు. ఈ ఫలితాలు మరో ప్రపంచం సాధ్యమేనని నిరూపించాయి.

దక్షిణ అమెరికా దేశం బ్రెజిల్లో రాష్ట్రాలకు గవర్నర్లను ఎన్నుకుంటారు. అక్టోబరు 5న 27 రాష్ట్రాలకు ఎన్నికలు జరిగినవి. ఒక రాష్ట్రానికి కమ్యూనిస్టు గవర్నరుగా ఎన్నికయ్యారు.

న్యాయమూర్తిగా 15 సంవత్సరాల పాటు పని చేశాడు. వయస్సు 45 సంవత్సరాలు. 2006లో కమ్యూనిస్టు పార్టీలో చేరారు. ఉద్యోగానికి రాజీనామా చేసి ఎన్నికల్లో పోటీకి నిలబడ్డారు. గెలిచారు.

ఎబోలా వైరస్ అంటు జబ్బుగా పశ్చిమ ఆఫ్రికా దేశాలను వణికిస్తున్నది. 50 వేలకుపైగా వైద్య సిబ్బంది సహాయక చర్యల్లో పాల్గొన్నారు. చిన్న దేశమైన క్యూబా వేల మంది డాక్టర్లను, వైద్య సిబ్బందిని పంపి సేవలందిస్తోంది. క్యూబా ఇంతకు ముందు పాకిస్తాన్, తిమోర్, లైసెహైతీ, మొజాంబిక్ తో సహా అరబ్ ఆరు దేశాలకు వెళ్లి సహాయపడ్డారు. ఆదర్శంగా కృషి చేస్తున్నది. ధనిక దేశాలు మీన మేషాలు లెక్కిస్తూ కాలం గడుపుతున్నాయి. అమెరికా సమన్వయం కోసం అంటూ 3000 మంది సైనికులను పంపింది.

ఏడు దేశాలలో 8399 మంది వైరస్ సోకగా 4033 మంది మృత్యువు వాతపడ్డారు.

అమెరికాలోని న్యూయార్కు టైమ్స్ అనే పత్రిక క్యూబా చేస్తున్న సేవలను ప్రశంసిస్తూ వ్రాసింది. మా ప్రభుత్వం క్యూబాపై సాగిస్తున్న ఆంక్షలను విమర్శించి సేవలందించటంలో పోటీ పడాలని హెచ్చరించింది.

ఎబోలాపై అమెరికా దేశాల శిఖరాగ్ర సభ జరిగింది. తొమ్మిది దేశాలు (వెనిజుల, క్యూబా, బోలీవియా, ఈక్విడార్, డొమినికన్ రిపబ్లిక్, నికరాగ్వ, సెయింట్ విన్సెంట్, గ్రెనెటైమ్స్, సెయింట్ లూసియా) ప్రతినిధులు సభ్య దేశాలుగా వున్నా అల్ప కూటమి ఎబోలా గురించి చర్చించింది.

144 మంది వైద్యనిపుణులతో కూడిన ఈ క్యూబన్ మెడికల్ బ్రిగేడ్ ప్రాణాంతకమైన అంటు జబ్బు ప్రబలిన ప్రాంతాలలో అక్కడి ప్రజలను కాపాడేందుకు వెళ్ళుతుంది. బోలీవియా 10 లక్షల డాలర్లు సహాయం పంపింది.

నవంబరు నెలలో అమెరికాలో ఎన్నికలు జరుగనున్నాయి. సంఘాలను నిర్మించుకోవటానికి మద్దతు యిచ్చే వారికే ఓటు వేయండి అని అమెరికన్ కమ్యూనిస్టు పార్టీ పిలుపు ఇచ్చింది.

గంటకు 15 డాలర్లు కనీస వేతనం యివ్వాలనే ఉద్యమం గత కొంత కాలంగా సాగుతోంది. కనీస వేతనం 10 డాలర్లుగా వుండాలనే బిల్లును ఆమోదించాలని ఒబామా కోరాడు. రిపబ్లికన్ పార్టీ వారు పార్లమెంట్లోను, రాష్ట్రాలలోను మెజారిటీలో వున్నారు. కనీస వేతన పెంపు బిల్లును అడ్డుకుంటున్నారు.

✱

- పర్వ సత్యనారాయణ

దళిత - బహుజన పత్రికపై దాడి

దళిత, ఒబిసి, గిరిజనుల గొంతుకగా పేర్కొంటున్న మాసపత్రిక “ఫార్వర్డ్ పోస్టు” కార్యాలయంపై ఢిల్లీ పోలీసులు దాడి చేసి అక్టోబర్ సంచిక ప్రతులను స్వాధీనం చేసుకున్నారు. నలుగురు ఉద్యోగులను అరెస్టు చేసి, కొన్ని గంటల తర్వాత విడుదల చేశారు. ‘బహుజన - శ్రామిక సాంప్రదాయాలు’ అంశంపై తెచ్చిన ఈ ప్రత్యేక సంచిక హిందువుల మనోభావాలు దెబ్బతీసేలా ఉందని జవహర్లాల్ విశ్వవిద్యాలయానికి చెందిన ఇద్దరు ఎబివిపి కార్యకర్తలు ఢిల్లీలోని వసంత్ కుంజ్ పోలీస్ స్టేషన్లో ఫిర్యాదు చేశారు. ఆ ఫిర్యాదు ఆధారంగా ఢిల్లీ పోలీసుల స్పెషల్ బ్రాంచ్ విభాగం పత్రిక కార్యాలయంపై దాడి జరిపారు. అలాగే ఢిల్లీలో అనేక న్యూస్స్టాండ్ల నుండి అక్టోబర్ సంచిక ప్రతులను స్వాధీనం పర్చుకున్నారు. కోర్టు నుండి ఎలాంటి ఉత్తర్వులు లేకుండా ఒక ఫిర్యాదు ఆధారంగా ఢిల్లీ పోలీసులు జరిపిన ఈ దాడి పత్రికా స్వేచ్ఛపై, వాక్ స్వాతంత్ర్యంపై దాడిగా ఫార్వర్డ్ పోస్ట్ ఓ పత్రికా ప్రకటనలో పేర్కొన్నది. ‘బిజెపి లోని బ్రాహ్మణవాద శక్తుల ఆదేశాల మేరకే పోలీసులు ఈ దాడి జరిపారు. గతంలో కూడా మేము ఈ మతశక్తుల దాడులను ఎదుర్కొన్నాము. ఈ దాడులు మా నైతిక స్థైర్యాన్ని మరింత బలోపేతం చేస్తాయి’ అని ప్రకటనలో పేర్కొన్నారు. దళిత, ఇతర ప్రజా సంఘాలు, రచయితల సంఘాలు ఢిల్లీ పోలీసులు జరిపిన దాడిని తీవ్రంగా ఖండించారు. ఇది రాజ్యాంగం కల్పించిన వాక్ స్వాతంత్ర్య హక్కును కాలరాస్తోందని



జరిపించారు.

దుర్గామాతను కించపరిచే విధంగా బొమ్మలు, ఫోటోలు ఉన్నాయంటూ వీరు ఆరోపించారు. కేంద్ర హోంమంత్రిత్వశాఖ నుండి ఆదేశాలు వచ్చాకే ఢిల్లీ పోలీసు ఎసిపి రంగంలోకి దిగి పత్రికపై దాడులు జరిపారని తెలుస్తోంది. నలుగురిని అక్రమంగా అరెస్టు చేశారు. పత్రిక ఎడిటర్ ఇవాన్కోత్స్కా, కన్సల్టింగ్ ఎడిటర్ ప్రమోద్ రాజన్లు పోలీసుల నుండి తప్పించుకునేందుకు అజ్ఞాతంలోకి వెళ్ళారు. కోర్టు, ఇతర అధికారిక నుండి ఉత్తర్వులు లేకుండానే దేశరాజధానిలో ఇలా పత్రికపై దాడి జరగడం హిందూత్వ శక్తులు మరింత పెట్రేగిపోయే అవకాశం ఉందని ఓ సీనియర్ సంపాదకుడు పేర్కొన్నారు.

రొమిలా థాపర్ పుస్తకాలను కాల్చివేయడంపై సుబ్రమణ్య స్వామి ఇచ్చిన పిలుపు నేపథ్యంలో ఇలా జరగడం గమనార్హం.



లక్షలాది మంది పేదలకు ఆర్థిక భద్రత కల్పించే మహాత్మా గాంధీ జాతీయ గ్రామీణ ఉపాధి హామీ పథకం నిబంధనలను ప్రధాని నరేంద్ర మోడీ నీరు గార్చరాదని అనేకమంది ప్రముఖ ఆర్థికవేత్తలు సూచించారు. ఈ మేరకు వారు మోడీకి ఒక బహిరంగ లేఖ రాశారు. దానిపై దిలీప్ అబెరు (ప్రిన్స్టన్ యూనివర్సిటీ), ప్రణబ్ బర్దన్ (కాలిఫోర్నియా బర్కిలీ యూనివర్సిటీ), వి.భాస్కర్ (టెక్సాస్ యూనివర్సిటీ), జేన్ డ్రెజ్ (రాంచి యూనివర్సిటీలో విజిటింగ్ ప్రొఫెసర్), అభిజిత్ సేన్ (ప్రణాళిక సంఘం మాజీ సభ్యుడు), దిలీప్ ముఖర్జీ (బోస్టన్

ఉపాధి పథకాన్ని నీరుగార్చకండి

యూనివర్సిటీ) లతో సహా మొత్తం 28 మంది ఆర్థిక నిపుణులు సంతకాలు చేశారు. అన్ని రాజకీయ పార్టీల ఏకాభిప్రాయంతో, మద్దతుతో 2005లో ఏర్పడిన ఈ ఉపాధి హామీ పథకం వల్ల లక్షలాది మంది ప్రజల జీవితాల్లో ఆర్థిక భద్రత నెలకొందని, వారిపై సుదీర్ఘ కాలంలో దాని ప్రభావం వుంటుందని వారు పేర్కొన్నారు. మొట్టమొదటిసారిగా, ఈ పథకం వ్యయానికి సంబంధించి రాష్ట్ర ప్రభుత్వాలపై కేంద్రం పరిమితులు విధిస్తోందని, దీనివల్ల పథకం ప్రయోజనం దెబ్బతింటుందని వారు ఆ లేఖలో పేర్కొన్నారు. కొత్త ప్రభుత్వం ఈ పథకానికి కట్టుబడి లేదని దీన్ని బట్టి తెలుస్తోందని వారు అన్నారు. వెంటనే ఈ వైఖరిని మార్చుకుని పథకం అమలుకు సహకరించాలని కోరారు. దేశంలోని అతి నిరుపేద జిల్లాలు 200 జిల్లాలకు మాత్రమే ఈ పథకాన్ని పరిమితం చేయాలనికేంద్రం భావిస్తోందని ఆ దిశగా ఒక సవరణ తీసుకువచ్చే ఆలోచన చేస్తోందని వారు పేర్కొన్నారు.



చిత్ర వార్తలు



8-10-14 న సెంట్రల్ ట్రేడ్ యూనియన్లు CITU, INTUC, IFTU, IFTU(2) TNTUC, AITUC కాకినాడ కలెక్టరేట్ ముందు ధర్మా



తూర్పుగోదావరి జిల్లా కాకినాడలో బాణాసంచా తయారీ యూనిట్లో భారీ పేలుడు ప్రమాదంలో మృతుల బాదిత కుటుంబాలను పరామర్శిస్తున్న CITU నాయకులు



యానంలో కార్మికుల సమస్యలపై ప్రదర్శన



అక్టోబర్ 8న కడపలో కార్మిక సంఘాల ధర్మా



అక్టోబర్ 8న తిరుపతిలో ప్రదర్శన



అక్టోబర్ 11న నెల్లూరులో జరిగిన CITU జిల్లా మహాసభల ప్రదర్శన



నెల్లూరులో మునిసిపల్ కార్మికుల ధర్మా



అనంతపురం జిల్లా హిందుపురంలోని సూపర్ స్పెన్సింగ్ మిల్ ఎన్నికలు జరపాలని హైదరాబాద్ కమిషనర్ ఆఫీసు ముందు ధర్మా



అక్టోబర్ 24న CITU హైదరాబాద్ ఆఫీస్ లో ఎన్.వి. భాస్కర రావు సంస్కరణ


KLVO1A489

7901 article.
56 su.
0.50 strip

జల ఉరి

ప్రచండ వాతూలం
ప్రళయ జల విస్ఫోటనం
డ్రోన్ లోక వెయ్యి హోరుహోరుగా
గాలిగుర్రాలోక లక్ష ఖడ్గధారగా
బీభత్స భైరవాలోక కోటి ఒక్క వేటుగా
దాడి కళింగాంధ్రపై
అయినా పేరు నగరానిదే పైకి వస్తోంది
కానీ తుడిచి పెట్టుకొని పోయింది
నాలుగు వందల మైళ్ల ప్రాంతం
నదులు, కొండలు, చెట్లు, పొలాలు,
బాటలు, చెరువులు, పక్షులు, పశుగణాలు
గడగడలాడి పోయిన ధ్వంస రచన
ఏ సాంప్రదాయ బాంబూ
ఇంత ప్రాంతాన్ని ప్రభావితం చేయదు
విశాఖ నెత్తిన నీటి బాంబు పేలింది
గాలి క్షిపణి వేగాన తోడయ్యింది
ఆరుద్ర చెప్పిన విశాల లోకం సర్క్స్
ఆగిపోయింది.
నాగరిక గుర్తులన్నీ వెతికి వెతికి
ఉరి తీసింది హుద్ హుద్.
ఇంటా బయటా లోపలా పైనా
ఊరికి జల ఉరి బిగిసింది
కాలి కింద సౌకర్యాల బల్లను కూలదన్నింది.

- రామతీర్థ





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KV-01 A 489
పుస్తకం పేరు	508 కల్యాణం మోక్షము
తారీఖు	18/8/23
మొదట అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	No
భాక పేజీలు	No
లేని పేజీలు	No
తయారు చేసినది	Sandhya
పేజీలు విడదీసినది	Sandhya
స్కాన్ చేసినది	Mounika
పరీక్ష చేసినది	prathyusha
పేజీలు పరిశీలించినది	Lakshmi Prathyusha
బైండింగు చేసినది	Lakshmi Prathyusha
ప్యాకింగు చేసినది	Lakshmi Prathyusha
స్కాన్ చేయబడింది	
తప్పులు	No
పరిస్థితి	9004